

پاران ادب

سنڌ جا سڀوت

ذوالفقار علي ڀٽو

سراج

سنڌ ثقافت ۽ سياحت کاتو



پاراٹو ادب

سند جا سپوت

ذوالفقار علي ڀٽو

سراج



سند ثقافت ۽ سياحت کاتو

چپائيندڙ: سنڌ ثقافت ۽ سياحت کاتو

(حق ۽ واسطا محفوظ)

چاپو پهريون ۱۹۹۰

تعداد ۵۰۰۰

قيمت ۱۰۰۰-ارپيا

Personalities of Sindh

Published by : Department of Culture and Tourism

Government of Sindh

Printed by : Azad Communications Karachi.

هي ڪتاب مهتاب اڪبر راشدي سيڪريٽري، سنڌ ثقافت ۽ سياحت کاتي
پاران پڌرو ڪيو ۽ آفتاب ابڙي اسٽنٽ ڊائريڪٽر ڪلچر (پبليڪيشنس)
جي نگرانيءَ هيٺ آزاد ڪميونيڪيشنز ڪراچي ڇپيو.

ملڻ جو هنڌ

ڊائريڪٽوريٽ آف ڪلچر (پبليڪيشنس)

جناح ڪورٽس، ڊاڪٽر ضياءُ الدين احمد روڊ ڪراچي.

فون - 513334

پيش لفظ

هن وقت تائين پارائي ادب تي ايترو توجه نه ڏنو ويو آهي، جيترو ڏين ڪهندو هو. پارائو ادب قومي جاڳرتا ۾ بنيادي حيثيت رکي ٿو. اها هڪ مڃيل حقيقت آهي ته پارائي عمر ۾ ڪنهن شيء کي قبول ڪرڻ جي صلاحيت، وڏي عمر وارن جي پيٽ ۾ گهڻي هوندي آهي. ان عمر ۾ ئي ٻارن جي پيڙهه پختي ٿيندي آهي.

پارائي ادب جي کوٽ کي محسوس ڪندي، اسان ٻارن جي تعليمي ۽ ذهني اوسر لاءِ دلچسپ، اصلاحي، مفيد، معلوماتي، تاريخي ۽ ديني ڪتابن شايع ڪرڻ جو ارادو ڪيو آهي.

معلومات ۽ وندر وارن ڪتابن سان گڏ، اسان جي اها پڻ ڪوشش آهي ته ٻارن کي پنهنجن عظيم سپوتن ۽ انهن جي ڪارنامن کان واقف ڪريون ته جيئن هو اخلاق ۽ ڪردار جي پختگي طرف گامزن ٿي. مستقبل ۾ ڪاميابيون ماڻي سگهن.

ڪتاب، انسان جو بهترين دوست آهي، جيڪو انکي سٺين راه تي وٺي وڃي ٿو؛ منجهس اخلاق، سچائي، بهادري ۽ بُري پلي سمجه پيدا ڪري ٿو. ٻارن لاءِ ڪتابن جو اهو تحفو ڏيندي سنڌ ثقافت کاتو گهڻي خوشي محسوس ڪري ٿو. اميد اٿئون ته اسان جي هيءَ نمائي ڪوشش توهان وٽ قبول پوندي.

مهتاب اڪبر راشدي



ٻاڪر

جڏهن ادي مهتاب اڪبر راشديءَ مون کي جناب ذوالفقار علي ڀٽي تي، ٻارن ۽ نوجوانن لاءِ ڪتاب لکڻ لاءِ چيو ته آءٌ ذهني طرح پاڻ کي هڪدم ان لاءِ تيار نه ڪري سگهيس. ان جا ٻه سبب هئا- هڪڙو ته اهو ڪتاب، حڪومت طرفان شايع ٿيڻو هو، ۽ جيڪو ڪتاب حڪومت طرفان ڇپجي، سو هونئن ئي پنهنجي سنڌ ۽ افاديت ويڃائي ويهندو آهي، ڇاڪاڻ ته ان کي حڪومتي پروپيگنڊا جو حصو سمجهي، نظرانداز ڪرڻ هائِ هڪ معمول ۽ هڪ حد تائين صحيح معمول بڻجي ويو آهي. ٻي ڳالهه ته مرحوم ڀٽي سان منهنجا ناتا- ۱۹۵۶ع کان ۱۹۷۹ع تائين- ڪجهه اهڙا رهيا آهن، جو انهن کي بيان ڪرڻ ۾ غيرجانبدار رهڻ ممڪن ڪونهي. هڪڙو ننڍڙو مثال وٺو: آءٌ سنڌ جي ڳالهه ڪندو هوس، ۽ هو پاڪستان جي ڳالهه ڪندو هو. ان معنيٰ ۾ آءٌ ننڍو ماڻهو هوس ۽ آهيان، ۽ هو وڏو ماڻهو هو! آءٌ سنڌ جي آزاديءَ جي ڳالهه ڪندو هوس ۽ هو سنڌ جي غلاميءَ جي سببن جي ڳالهه ڪندو هو. آءٌ هن کي سندس حوالي سان سنڌي هجڻ جي جوڪم جو چٽاءُ ڏيندو هوس، ۽ هو مون کي سنڌي هجڻ جي حوالي سان، ٻين جي پيٽ ۾ (Small man of a smaller province) جو ويڻ ڏيندو هو! آءٌ هن سان بي

تڪلف يا بي حجاب ٿيڻ جو سوچي به نٿي سگهيس، ۽ هو،
مون کي بي حجاب مخاطب ٿي، چئي ڏيندو هو ته

I have Sind without the apostrophe of Napeir!

۱۹۵۶ع ۾ جڏهن هو ابراهيم جويي سان، سنڌي ادبي بورڊ ۾
ملڻ آيو (جڏهن هن Pakistan- A unitary or a Federal
State) جو مسودو کيس ڏيکاريو هو.) تڏهن مون کيس چيو
هو ته ”سائين، سنڌ جي ڳالهه ڪرڻ وڌي جوڪم جي ڳالهه آهي!“
تڏهن هن چيو ته ”سنڌ جي ڳالهه ڪرڻ ۾ جيڪڏهن عقل کي
استعمال نه ڪجي ته پوءِ برابر وڌي جوڪم جي ڳالهه آهي!“
اهڙن ناتن کانپوءِ جڏهن هن مون کي ”هلال پاڪستان“
ڪراچيءَ مان شايع ڪرڻ لاءِ چيو، تڏهن به هن چيو ته
”سراج، سنڌ جي ڳالهه ڪرڻ لاءِ عقل جو جوڪم ڪرڻ لاءِ تيار
آهين يا نه؟“

• هي ماڻهو عجيب ماڻهو هو، جيڪو بحث ۾ پئي کي بي هٿيار
ڪرڻ جو ماهر هو. هي عجيب ماڻهو هو، جيڪو شيخ اياز
جهڙي ماڻهو کي، سنڌ يونيورسٽيءَ جو وائس چانسلر مقرر
ڪرڻ وقت، فقط اهو سوچيندو رهيو ته هن جي بهاني
جيڪڏهن سنڌ جا نوجوان پڙهي پون، ڊگريون حاصل ڪرڻ
جا لائق ٿي پون ته مٿس جيڪي الزام ايندا، سي سهائي
ويڻ وري به فائدي جو سودو ٿيندو! هي عجيب ماڻهو هو،
جيڪو ”سنڌ صدين کان“ واري سيمينار بابت پيار علي الانا کي
چوڻ لڳو ته ”سيمينار نه به ٿيو ته به تنهنجي نوڪري سلامت

رهندي، پر جيڪڏهن سيمينار ٿيو ۽ سنڌ جي مان مرتبي مطابق نه ٿيو ته پوءِ تنهنجي نوڪري جي خاطري نٿو ڏيئي سگهان؟” اهڙي شخص تي لکڻ ئي جوڪم کان خالي نه آهي، ۽ خاص ڪري مون جهڙي ماڻهوءَ لاءِ، جنهن لاءِ سنڌ، ڪائنات جي وجودن جي تاريخ ۾ سڀ کان وڏو وجود آهي، ۽ جيڪو پنهنجي ذاتي - خالص ذاتي - بنيادن تي اهو چوندو رهيو ته جناب ڀٽو جيڪڏهن سنڌي نه هجي ها ته کيس ڦاهي ڪڏهن به نه چاڙهين ها! اهو سنڌي هو، ان ڪري ڦاهي چڙهي ويو، کڻي هن خود ڦاهي ڏيندڙن لاءِ، پنهنجي سموري زندگي وقف ڪري ڇڏي هجي! نراڙ تي اهي به ٿي ليڪون، جيڪي سنڌي هجن جو برملا اعلان ڪنديون آهن، زبان جي اها اداڻگي جيڪا ڪنهن جي سنڌي هجڻ جي چملي هڻندي هجي، ڦاهيءَ جو وڏي ۾ وڏو جواز، بلڪ استحقاق آهي!

اهي آهن چند مونجهارا، جن مون کي ادي مهتاب جي چوڻ کي موٽائڻ تي اُپاريو هو. پر پوءِ هن هڪ ٻي ڳالهه ڪئي، جنهن هتي وڃي هنڌ ڪيو. ”آءٌ سنڌ. حڪومت پاران ايترو نه، جيترو پنهنجي پاران ٿي چوان!“

۽ هي ڪتاب مون لکيو، تمام مختصر وقت ۾ (جيتوڻيڪ سرڪاري حساب مطابق، تمام دير سان!)، فقط يادگيري جي آڌار تي، نوجوانن جي ڏانوَ کي ذهن ۾ رکي، جناب ڀٽي لاءِ پنهنجي ڪن تائرن کي قلمبند ڪيو اٿم. ان ۾ جيڪي ڪچايون ۽ اينگايون آهن، سي منهنجي بلي آهن، ۽ منهنجي

نالي سمجهڻ گهرجن. پڻو صاحب انهن کان گهڻو مڻي، گهڻو
بي نياز هو. هن کي ياد ڪرڻ لاءِ، سنڌ جي حوالي سان، پڻاڻي ۽
جو هيءُ بيت ياد رکڻ جو ڳوڻو آهي ته
سوري آسنگار، اصل عاشقن جو!

سراج

۲۳- مارچ ۱۹۹۰ع

(هن ڪتاب کي نقل ڪرڻ ۽ ڇپائڻ لائق بنائڻ لاءِ آءٌ پنهنجي
ننڍي پيڻ فهميده حسين جو ٿورا ٿورا آهيان - سراج!)

ذوالفقار علي ڀٽو

اڄ اچو ته اهڙي شخص بابت اوهان کي ٻڌايان، جنهن جو نالو نه رڳو اسان جي پنهنجي ملڪ جي تاريخ ۾، هميشه ڪنهن روشن تاري وانگر، چمڪندو رهندو، پر سموري دنيا جي تاريخ ۾ به جڏهن ڪڏهن اسان جي ملڪ جو نالو ايندو، تڏهن ماڻهن کي هو ائين ياد ايندو جيئن يونان جو نالو وٺبو آهي ته هڪدم ”سقراط“ جو نالو دماغ ۾ روشنيءَ جي لالچ بڻجي ايندو آهي، يا امريڪا جو نالو وٺبو آهي ته ”ابراهيم لنڪن“ جو نالو هڪدم ذهن ۾ بجليءَ جي بلب وانگر روشن ٿي ويندو آهي. اوهان کي اها ته خبر آهي ته سقراط انسانذات کي ڏاهپ جي ذات بخشي ڇڏي، ان ڏاهپ جي عيوض هن کي زهر ڏيئي ماري ڇڏيائون. اڄ هن کي مارڻ وارن جو نالو تاريخ جي ڪنهن ورق تي ڳوليو به ڪونه ٿيندو، پر سقراط جو نالو هر پڙهيل توڙي اڻپڙهيل جي زبان تي آهي. اڄ ڪٿي به، ڪنهن به

ملڪ جي، ڪهڙي به ڪنڊ ڪڙڇ ۾، ڪو ماڻهو ڏاهپ جي ڳالهه ڪندو آهي ته ٻڌندڙ سوچيندا آهن ته پيلي، هاڻو هي ته وڏو ڪو سقراط ٿو ڏسجي! سو سقراط جن ته ڏاهپ جو ٻيو نالو ٿي ويو آهي، هن جي نالي جي مهاڀي ماڻهن کي يونان به ياد ايندو آهي.

ساڳي ڳالهه ابراهيم لنڪن جي آهي. اوهان کي ياد آهي ته ڪيئن نه آفريڪا جي ڪارن حبشين کي، جن کي اسپن سنڌي بيمار منجهان ”شيدي“ به چوندا آهيون، يورپ جا، خاص ڪري اسپين ۽ پورچوگال جا ڌاڙا هنندڙ ڦورو، جن کي ”قزاق“ به چئبو آهي. انهن ويچارن ڪارن بي هٿيار ماڻهن کي، گرفتار ڪري، پنهنجي وڏن جهازن ۽ غوراڻن ۾ چاڙهي اچي آمريڪا جي بازارن ۾ غلامن طور وڪڻندا هئا. اهي ڪارا غلام، آمريڪا جي وڏن جاگيردارن، وڏيرن ۽ سينيٽن وٽ ايئن وڪامندا هئا، جيئن پاڻ وٽ سنڌ ۾ وهٽ وڪامندا آهن. آمريڪا جا اهي وڏيرا ۽ سينيون، هنن ڪارن انسانن کي بلڪل جانورن وانگر وهائيندا هئا. پاڻ وٽ هر جي پاياريءَ ۾ به ڊگها جوتيل هوندا آهن، پر آمريڪا ۾، ڊگن ۽ ڏانڊن بدران، انهن مظلوم انسانن کي جوتيندا هئا، ۽ جيڪڏهن هو ڪا سستي ڪندا هئا ته هنن کي چمڙي جا چابڪ وهائي، سندن ڪل ۽ چمڙي اڏيڙي ڇڏيندا هئا! سينيون وري هنن کي مشينن ۾ ايئن وهائيندا هئا، جيئن اسان وٽ هڙلي ۽ نار ۾ اٺن کي وهائيندا آهن يا گهاٽي ۾ ڏانڊن کي وهائيندا آهن، جن جي اکين تي ڪوپا چڙهيل هوندا

آهن، ۽ مٿن چابڪ يا لڪڻ جو زيبهت پيو پوندو آهي. انهن
 ڪارن شيدين جي زالن کي وري پانهين طور، گهرن ۾ بهاري
 ڏيڻ کان وٺي ماني تڪي رڌڻ، ڪپڙن ڌوڻ، مالڪن جي
 ٻارن کي ڏيئين تي چاڙهي سڀو ڪرائڻ ۽ سندن گونہ مٿ ڌوڻ
 تائين، استعمال ڪندا هئا. ان جو اجورو کين رڳو ايترو ملندو هو
 تہ ڪا بچيل سچيل، رکي سڪي، ڊبل روٽي، کين ڪٽڻ وانگر
 اڇلائي ڏيندا هئا. جي اوهين سندن رحم جوڳي مظلوم حالت،
 آمريڪا جي مشهور ڪتاب ”چاچي تام جي جهوپڙي“
 (Uncle Tom's Cabin) ۾ پڙهو تہ هوند اوچنگارون ڏيئي
 روئي وجهو! سو ڳالهه ٻئي ڪئيسون ابراهيم لنڪن جي،
 جڏهن آمريڪا ۾ انهن وڏيرن ۽ سيٺن جي انهن غلامن جو
 تعداد مڙئي ججهو ٿي ويو، ۽ سندن حالت، جيئن پوءِ ٿيڻ،
 جانورن جهڙي ٿيندي وئي، تڏهن آمريڪا ۾ ڪي اهڙا انسان
 بہ جاڳيا، جن کان اهو ڏٺو ۽ سٺو نہ ٿيو. هنن ٿي چيو، ”ٻيلي،
 هي بہ اسان جهڙا، ماتهن جهڙا ماڻهو آهن، رنگ ڪارو اٿن تہ
 ڇا ٿيو؟ هنن تي ظلم هاڻ اسان کان ڏٺو نٿو ٿئي! سو هنن
 وڏيون وڏيون انجمنون ۽ جماعتون ٺاهي، هنن جي حالت سدائون
 ۽ هنن کي انساني حق وٺي ڏيارڻ جي ڳالهه شروع ڪئي. ڳالهه
 وڌندي ويئي. وڌندي ويئي، تان جو هنن ۾ هڪڙو اهڙو شخص
 پيدا ٿيو، جنهن پاڻ سان اهو وچن ڪيو تہ ڇا بہ ٿي پوي، آءُ
 هنن کي انسانن جي برابريءَ وارو حق ضرور وٺي ڏيندس. هن
 جا نالو هو ”ابراهيم لنڪن.“ هو آمريڪا جو صدر بڻيو، ۽

پنهنجي ايامڪاريءَ ۾ هن غلاميءَ تي مرڳو ئي بندش وجهي ڇڏي. هن حڪم ڪيو ته ”هاڻ ڪو ڪارو هجي يا گورو، سڀ هڪجهڙا انسان آهن، سندن حق به هڪ جهڙا ٿيندا، ان ڪري هاڻ ڪارا انسان ڳورن جا غلام نه ٿي سگهندا، هو آزاد شهري آهن، کائڻ غلام طور ڪنهن ڪم ورتو ته ان کي سزا ملندي!“

وڏيرن ۽ سينن ڏٺو ته مار، هي ابراهيم لنڪن ته مرڳو ٿو اسان جي مفت ۾ ملندڙ دولت کي بهارو ڏي، سو ڇا ڪيائون جو هڪڙي وڏي فوجي ٽولي کي، ڪوڙ ساري رقم ڏنائون ته ابراهيم لنڪن کي هميشه لاءِ ماڻ ڪرائي ڇڏين. انهيءَ فوجي ٽولي، باقاعدي رٿابندي ڪري، هڪڙي ڏينهن راتاهو ڏيئي، ابراهيم لنڪن تي گولين جو وسڪارو لائي ڏنو، ۽ ويچارو ابراهيم لنڪن شهيد ٿي ويو! پر، اڄ ڏسو ته ان شهيد ابراهيم لنڪن جو نالو سڄي دنيا ۾ مشهور آهي، پر سندس قاتلن کي ڪو ياد به ڪونه ٿو ڪري. انسانن جي نفرت هنن کي تاريخ جي پٺن ۾ هميشه لاءِ دفن ڪري ڇڏيو آهي، پر انسانن جي محبت ابراهيم لنڪن کي هميشه لاءِ تاريخ جي ورقن ۾ روشن تاري وانگر جهر مرڪندڙ لات بنائي ڇڏيو آهي!

هاڻ جيڪڏهن اوهين سقراط ۽ ابراهيم لنڪن کي گڏوگڏ تصور ۾ آڻيو ته هڪڙو نئون انسان تاريخ ۾ اڀري ٿو اچي، سو آهي ”ذوالفقار علي ڀٽو“!

اڄ ذوالفقار علي ڀٽي جي نالي وٺڻ سان، دنيا ۾ ڪٿي به وڃو
ته، سنڌ جو نالو روشن آهي، پاڪستان جو نالو روشن آهي،
ايشيا جو نالو روشن آهي!

اوهين دنيا ۾ ڪٿي به سنڌ جو نالو وٺو ته اوهان کي مرحبا
ملندي ڇو ته ذوالفقار علي ڀٽو سنڌ جو سڀوت هو. اوهين
پاڪستان جو نالو وٺو ته سڀ چوندا ”ڀٽو جو ملڪ
پاڪستان“ اوهين ايشيا جو نالو وٺو ته هڪدم ٻڌندڙ
چوندا ته ”ها، جنهن ڪنڊ جو نالو ذوالفقار علي ڀٽي اقوام
متحده ۾ ورتو هو!“

پنهنجي ملڪ ۾ اوهين ڪٿي به مظلومن، مفلسن، غريبن
هارين ۽ مزورن جي حقن ۽ آزاديءَ جي ڳالهه ڪريو ته ٻڌندڙ
جي ذهن ۾ هڪڙي ماڻهوءَ جو خاڪو تصور تي تري ايندو.
”ها، ذوالفقار علي ڀٽي ئي ته انهن جي ڳالهه ٿي ڪئي!“

پر اهڙي ڳالهه ڪرڻ ۾ رڳو ابراهيم لنڪن جيان شهادت
حاصل ڪرڻ ڪافي نه هو. ان ۾ ته سقراط جي ڏاهپ به شامل
ڪرڻ ضرور هئي، ڇو ته خود ابراهيم لنڪن سقراط جي انهن
لفظن تي غور ڪندي اهو فيصلو ڪيو هو- ”انسان آزاد پيدا
ٿيو آهي. هن کي غلام رکڻ، انسانيت جي بي عزتي آهي!“ ان لاءِ
ئِي ته هن پنهنجي جان جو نذرانو ڏنو هو. هاڻ ٿوري دير لاءِ
ذوالفقار علي ڀٽي لاءِ سوچيو ته اوهان کي هن ۾ سقراط به نظر
ايندو ته ابراهيم لنڪن به!

پر هاڻ ڏسو ته هنن پنهي جي خيالن کي هو ڪيئن ٿو بيان

ڪري. هڪڙي تقرير ۾، جيڪا هن سانگهڙ ۾ ڪئي، هن جا لفظ غور ڪرڻ جي قابل آهن. ”مانهو ٿا چون ته ان ۾ ڪهڙي ڏاهپ آهي ته صدين کان جيڪي هاري زميندارن ۽ جاگيردارن کي ”مائي باپ“ ۽ ”ابوآمان“ ٿا سمجهن تن کي ڇڏجي ته اوهين پنهنجي وڏيرن جي ڳالهه نه مڃو يا جاگيردارن جي سامهون پٽ تي نه ويهو! توهان کي به وڏيرن وانگر ڪٽ تي وهن جو حق آهي. واھ سائين واھ، ان ۾ ڪهڙي ڏاهپ آهي.“

پوءِ هن پاڻ ئي ان ڳالهه جو جواب ڏنو: ”ٻڌو! آءُ تو اوهان کي ٻڌايان ته ان ۾ ڪهڙي ڏاهپ آهي؟ ڏاهپ اها آهي ته الله سائينءَ هر هڪ انسان کي، سمورن انسانن کي، هڪ جهڙو پيدا ڪيو آهي. سمورا انسان هن جي مخلوق آهن، ان ڪري سڀ برابر آهن. جيڪڏهن سمورا انسان برابر آهن ته پوءِ ڇو هاري وڏيري کان يا مزور سيٺ کان گهٽ ٿئي! الله سائين ڪنهن کي به ڄاڻي ڄم کان غريب يا امير پيدا ڪونه ڪيو آهي. ڄمن وقت ڪنهن جي نراڙ تي اهو لکيل ڪونه هوندو آهي ته تون غريب ٿيندين، تون وڏيرو ٿيندين، تون سيٺ ٿيندين ۽ تون مزور ٿيندين.“

”اچو ٻي ڳالهه تي؛ هاري ۽ مزور پاڻ وڌيڪ چڱو انسان آهي، جو هو پورهيو ٿو ڪري، هو شيون پيدا ٿو ڪري. هر کيرڙي زمين کي ٿو چيري، لُنڊيون لتاڙي اُن ٿو اُڀائي. مزور وري تنهن اس ۾ تڱاريون ڪئي، دوزخ جهڙي گرميءَ ۾ ڪورن ۾ لوھ تپائي، اسان جي لاءِ، اوهان جي لاءِ ڪپڙو، لتو، هر، پاڇاريون، هي

عمارتون، هي ريل گاڏيون، هي هوائي جهاز ٿو ناهي. ٻئي طرف وڏيرو رڳو کٽ تي ويهي، جيڪي هاري ٿو اڀائي، ان تي پرمار ٿيو ويٺو آهي. تيئن مل جو مالڪ ۽ سيٺ وري مزور جي پورهئي مان ويٺو دولت گڏ ڪري!

پوءِ هن وري سوال ڪيو ”هان ٻڌايو ته عزت لائق ڪير آهي؟ جيڪو ان اڀائي سڀني جي بڪ ٿو لاهي، جيڪو ڪپڙو اٿي سڀني جي اوگهڙ ٿو ڏڪي، يا اهو جيڪو تنگ تنگ تي چاڙهيو ويٺو کتون چڻي، يا ايئرڪنڊيشن آفيس ۾ ويٺو مڪيون ماري!“

پوءِ ته سائين هاهوڙ ٿي ويٺي، جنهن غريب غريبي، هاري ناريءَ، ڪمي ڪاسيءَ، پورهيت ۽ مزور اها ڳالهه ٻڌي، ان جو اندر نري پيو، ”ٻيلي، ڳالهه ته واھ جي ڪئي اٿس، ٻيلي مڙس سڄو آهي!“ پوءِ لڳا هن جي پويان؛ جنهن کان پڇ، سو چوي ته آءُ پتي صاحب جي پارٽيءَ جو آهيان. آءُ ته پتي صاحب جي جماعت پيپلس پارٽيءَ جو آهيان. گهڻو ئي وڏيرن ۽ سينين اسان کي پٺيلايو آهي؛ اسين هن سان آهيون، جيڪو اسان جي ڳالهه ٿو ڪري، جيڪو وڏو ڏاهو آهي، جيڪو وڏو دلير مڙس آهي، جو ان جي ڳالهه، جيڪا ڪنهن نه ڪئي، سا ايئن ٻڌري پٽ، پڙ ۾ اڇلاني ٿو وجهي!“

جڏهن هن اها ڳالهه، سانگهڙ جي جلسي ۾ ڪئي، تڏهن جن ماڻهن هارين نارين کي پورهيتن مزورن کي پنهنجي رعيت ٿي سمجهيو، کين پنهنجو گولو غلام ٿي سمجهيو، تن تي هيٺ

طاري ٿي ويئي ته هي شخص ٻيڪ ٿي پڪ اسان جي راڄ، اسان جي وڏيرپ ۽ اسان جي مالڪيءَ کي ختم ڪندو، سو ڇا ڪيائون جو پنهنجي ڪن خاص ڪاتڪن کي موڪليائون ته وڃي سڌو ڪريوس، اصل خفا خون ڪري ڇڏيوس، جي جهلجي پئو ته پنهنجو اثر هلائي، ڏوڪڙ خرچ ڪري، توهان کي ڇڏائي اينداسون! سو انهن ڪاتڪن ان ڏاهي، ان دلير انسان تي، پرئي جلبي ۾ وٺي فائر ڪرڻ شروع ڪيا. گهڙيءَ لاءِ ماڻ ٿي ويئي. هر ڪنهن ٿي سمجهيو ته فائر جو آواز ٻڌي، هو وڃي لڪندو، پاڻ بچائڻ لاءِ جتن ڪندو! پر سائين، هي مڙس ته ڪنهن ٻي مٽيءَ مان ٺهيل ٿي ڏٺو! پنهنجي قيص جا بڻ ٿوڙي، ڇاتي ڪڍي بيهي رهيو هلايو گولي، هنن مسڪينن مظلومن تي چوڻا گوليون هلايو، آءُ حاضر آهيان، هنن جي بدران، منهنجي ڇاتيءَ ۾ گولي هڻو!

خير اٿو ته انهن مسڪينن، يتيمن، بيواهن، مظلومن ڇا ڪيو؟ هزارين ماڻهو اٿي بيهي رهيا ۽ هنن جي اڳيان چنڊ ديوار بنجي ويا ته ڪا گولي اچي ته هزارين ماڻهن جي انهيءَ ديوار ۾ لڳي ته پل لڳي پر هنن جو وار به ونگو نه ٿي! ايئن اهي مسڪين ۽ مظلوم هنن لاءِ ڍال بنجي ويا، ۽ ڪاتڪو اهو حال ڏسي، اتان ڪسڪي ويا. هنن سمجهيو ته جيڪڏهن هو جهلجي پيا ته ماڻهو کين، ڪنپ ڪنپ ڪري، سندن اهڙو حال ڪندا جو چنڊ ته ماءُ پيٽان ڇاواڻي ڪونه هئا. وڏيرا ۽ پير مير کين پوليس مان ته بروبر ڇڏائي ويندا پر سو تڏهن جڏهن ماڻهن کان بچي

نڪرن؛ هنن مان ته جيڪڏهن هڪڙي هڪڙي ماڻهوءَ رڳو
کين هڪڙي ٿڻ هڻي ته سندن اهڙو حال ٿيندو ڇڻ ته کين
کڻل ڪڪڙ!

اهو ڏاهو ماڻهو، اهو دلير مڙس، اهو سنڌ جو سڀوت، اهو
پاڪستان جو سقراط ۽ ابراهيم لنڪن، ذوالفقار علي ڀٽو ۵
جنوري ۱۹۲۸ع تي لاڙڪاڻي ۾ ڄائو.

لاڙڪاڻو سنڌ جي تاريخ ۾ هڪ اهڙي حيثيت ٿو والاري،
جنهن سنڌ کي دنيا جي تاريخ ۾ اهڙي عزت ۽ شرف حاصل
ڪرايو آهي. جهڙي ڏاهن جي ملڪ يونان ۾ ”اٿينس“
(Athens) کي آهي. اتي نه رڳو يونان جي ڏاهن ويهي دنيا کي
ڏاهپ جو ڏس ڏنو ۽ يونان فلسفي جو مرڪز بنيو، پر ان
کان سواءِ ان ئي شهر ۾ جمهوريت ۽ لوڪ راڄ جا پهريان تجربا
ڪيا ويا. ان کان سواءِ يونان جي تاريخ جا ٻيا ڪيئي قديم آثار
ان شهر ۾ آهن ۽ يونان جي سڃاڻپ بنجي ويا آهن. تين
لاڙڪاڻو به سنڌ جي سڃاڻپ بنجي ويو آهي. ان جا ٻه مکيه
سبب آهن؛ پهريون ته سن ۱۹۲۲ع ۾ دنيا جي قديم ترين
سڌريل تهذيب جا آثار لاڙڪاڻي جي ڀر ۾ موهن جي دڙي مان
لڌا. اوهان ته پڙهيو هوندو ته موهن جي دڙي جي تهذيب، جنهن
کي هاڻ سڄي دنيا ۾ ”سنڌو تهذيب“ (Indus Civilization)
چيو وڃي ٿو، انساني تاريخ جي هڪ اهڙي تهذيب آهي،
جنهن لاءِ چيو وڃي ٿو ته اڪثر قديم تهذيبن ۾ سڀ کان
سڌريل تهذيب ثابت ٿئي ٿي. هتي جا گهر، هتي جون

گهڻيون، هتي جي صفائيءَ جو انتظام، هتي جي ماڻهن جي رهڻي
 ڪرڻي، هتي جي ماڻهن جي برابرِي، هتي جي فن ۽ هنر ۽ هتي جي
 ٻولي مطلب ته زندگيءَ جي هر وهنوار ۾ هيءَ تهذيب پنهنجي
 وقت جي سمورين تهذيبن کان اڳڀري ۽ ترقي يافته ثابت ٿي
 آهي، ان ڪري سڄي دنيا ۾ سنڌ کي تاريخ ۽ تهذيب جي حوالي
 سان وڏي سڃاڻپ ڏني وڃي ٿي.

اوهان کي اها به خبر آهي ته لاڙڪاڻي کي گهڻو اڳ چانڊڪا يا
 چنڊوڪيه به سڏيو ويندو هو. ان ئي نالي جي ڪري لاڙڪاڻي
 ۾ ذوالفقار علي ڀٽي جي دور ۾ قائم ٿيل ميڊيڪل ڪاليج
 جو نالو رکيو اٿن ”چانڊڪا ميڊيڪل ڪاليج“. عربن جي
 سنڌ ۾ ڪاهڻ کان گهڻو اڳ سنڌ ۾ جيڪي ذاتيون آباد
 هيون، انهن ۾ برهمڻ، راجپوت، ڪتري وغيره وڌيڪ مشهور
 آهن. انهن مان راجپوتن کي ”چندرونشي“، ”چنڊيڪا“ ۽
 ”چنڊوڪيه“ سڏيو ويندو هو، جيڪي شايد چنڊ جي پوڄا
 ڪندا هئا، سندن علائقي کي سندن نالي سان چنڊوڪيه يا
 چانڊڪا سڏيو ويندو هو. انهن چندرونشي راجپوتن جون
 وري مختلف شاخون هيون، جن مان اڪثر مسلمان ٿين
 کانپوءِ به پاڻ کي ساڳين نالن سان سڏائينديون آيون آهن. انهن
 ئي راجپوتن جي هڪڙي شاخ- ”ڀٽا“ انهيءَ چانڊڪا واري
 علائقي ۾ حڪمران هئي. عربن جي ڪاه کان پوءِ جڏهن
 مسلمان ٿيا، تڏهن به سندن حڪمراني رهندي آئي. اهو ئي
 سبب آهي ته لاڙڪاڻي جي وڏن زميندار خاندانن مان ڀٽن جو

خاندان به تمام گهڻي ايراضيءَ جو مالڪ رهندو آيو آهي.

سنڌ جي انهيءَ خاندان جي هڪ سڀوت ذوالفقار علي ڀٽي، سنڌ کي وري هڪ ڀيرو سڄي دنيا ۾ هڪ نئين معنيٰ ۽ سڃاڻپ وٺي ڏني. هن پاڪستان ۾ پهريون ڀيرو جمهوريت جو دور آندو ۽ پنهنجي اصولن ۽ آدرشن جي ڪري، سڄي دنيا جي غريبن، محڪومن ۽ مظلومن لاءِ آواز اٿارڻ جي ڪري، هو دنيا جي انهن سياسي مدبرن ۾ شمار ٿئي ٿو، جيئن روس ۾ لينن، آمريڪا ۾ ابراهيم لنڪن، برطانيه ۾ سرونسٽن چرچل، مصر ۾ جمال عبدالناصر، انڊونيشيا ۾ سوئيڪارنو، ترڪيءَ ۾ ڪمال اتا ترڪ وغيره پنهنجي پنهنجي قوم جا هيرو بڻجي ويا آهن. هن پنهنجي اصولن ۽ آدرشن خاطر پاڪستان جي عام ماڻهن جي آزادي، جمهوري حقن ۽ پلائيءَ خاطر پنهنجي جان ڏئي شهادت حاصل ڪئي، پر پنهنجي اصولن ۽ آدرشن کان هٽڻ قبول نه ڪيو. سندس سياست ۽ شهادت پاڪستان کي، سنڌ کي ۽ لاڙڪاڻي کي عالمي تاريخ ۾ هڪ سڃاڻپ بخشي ڇڏي آهي، جيڪا تاقامت رهندي! لاڙڪاڻو سنڌ جي تاريخ ۾ ”لاڙڪاڻو ساھ سڀاڻو“ به مشهور آهي. لاڙڪاڻي تي اهو لقب خبر اٿو ته ڪيئن پيو؟ گهڻا گهڻا سال اڳ ۱۸۴۲ع ۾ چارلس نيپيئر، انگريزن پاران سنڌ کي فتح ڪيو. ”فتح“ ان ڪري ٿو چئجي جو ٽالپرن کي ميانيءَ ۽ دٻي وارين جنگين ۾ پنهنجي اندروني بغاوتن، سازشن ۽ ڪمزورين جي ڪري شڪست کائڻي پئي هئي، نه ته اهو واقعو انگريزن جي فتح

بدران ”چارلس نيپيئر جي گناه“ جي نالي سان مشهور آهي. سو
 هيئن جو انگريزن دغا بازي ڪري تالپرن سان ڪوڙا وعا
 ڪري، ان وقت حملو ڪيو، جڏهن هنن انهن وعدن تي اعتبار
 ڪري، سنڌ جي بچاء لاء تيار ٿي ڪانه ڪئي هئي. جڏهن
 سنڌ انگريزن جي قبضي ۾ آئي، تڏهن چارلس نيپيئر، پنهنجي
 بالا آفيسرن کي جيڪا رپورٽ موڪلي ان ۾ انهن دغا بازين،
 دوکي ۽ دولا ب ڏانهن اشارو ڪندي، هن پاڻ لکيو هو ته ”I
 have sinned“ مان ڏسو ته لفظ ”Sinned“ جو اچار ”سند“ سنڌ لاء
 به استعمال ٿيو، پر هڪڙو ٻيو به لفظ ٺهي ٿو وڃي. انگريزي
 فعل ”Sin“ معني ”گناه ڪرڻ“ جي زمان ماضي ”Sinned“ جو
 اچار به نڪري ٿو. هاڻ ان جملي جو مطلب ٿيو ”مون سنڌ فتح
 ڪري ورتي آهي.“ پر ان جو ٻيو مطلب ٿيو ته ”مون تمام وڏو
 گناه ڪيو آهي.“ سو جڏهن سنڌ تي انگريزي راڄ قائم ٿيو ته
 سنڌي ماڻهو غلاميءَ کي قبول ڪرڻ لاء تيار نه هئا. هنن
 انگريزن تي راتاها ڏين شروع ڪيا، سندن قافلن تي، دريا ۽
 ٻيڙين ۽ اگوتن تي حملا ڪرڻ شروع ڪري ڏنائون.
 انگريز بنه چٽا ٿي پيا، ۽ هنن هڪڙي طرف سنڌ جي ماڻهن تي
 طرح طرح جون نيون غلاميون عائد ڪرڻ شروع ڪيون.
 پنهنجي حمايتين کي جاگيرون ۽ واپار جون ڪوٺيون ڏين
 شروع ڪيائون. پر عام سنڌين کي ننڍيون ننڍيون
 نوڪريون به نٿي ڏنائون. پوليس، روينيو ۽ ٻيلي کاتي ۾ ته
 سنڌين تي پڪي بندش وجهي ڇڏيائون، ۽ انهن جي بدران

پنجاب ۽ بمبئيءَ مان پنهنجا حمايتي ڪامورا مقرر ڪرڻ لڳا. جڏهن ان هوندي به سنڌين سندن غلامي قبول ڪرڻ کان انڪار ڪيو ته مرڳو سنڌ کي بمبئيءَ جي صوبي ۾ سلهاڙي ڇڏيائون، ۽ سنڌ جيڪو هونئن هڪڙو آزاد ملڪ هو، سو ڇڻ ته بمبئي صوبي جو هڪڙو ضلعو بنجي ويو؛ حڪومت جو سمورو ڪاروبار بمبئيءَ مان ٿيڻ لڳو!

جڏهن وقت گذرڻ سان ڪجهه تعليم وڌي ته تعليم يافته ماڻهن کي اها ڳالهه ڏاڍي ڏکي لڳي ته سنڌ بمبئيءَ جي صوبي ۾ سلهاڙيل هجڻ ڪري، نه ايتري ترقي ٿي ڪري سگهي جهڙي هندستان جا ٻيا حصا ڪري رهيا هئا، ۽ نه وري سنڌ جي ماڻهن کي اهي حق ٿي مليا، جيڪي انگريزي راڄ ۾ ٻين صوبن ۽ رياستن جي ماڻهن کي حاصل ٿيا هئا! هن سمجهيو پئي ته انگريزن سان سڌو سنئون وڙهڻ ته سنڌ جي ماڻهن لاءِ ممڪن ڪونه هو؛ انگريزن وٽ وڏي فوج هئي، تنظيم هئي، تعليم هئي، طاقت هئي، جيڪا سنڌين وٽ ڪانه هئي. ان ڪري هنن سوچيو ته قانوني طريقي سان، عام ماڻهن جي راءِ کي منظم ڪري، ٿورا ٿورا ڪري حق وڃڻ تاڃو اڳتي هلي آزادي ۽ چوڻڪاري لاءِ به ماڻهو ذهني طرح ۽ سياسي طرح تيار ٿي سگهن. سو انهن پڙهيل پڙهيل اڪابرن پاڻ ۾ صلاحون ڪري ورهين جا ورهيه تنظيمون ٺاهي، اها رٿ سوچي ته سنڌ کي بمبئيءَ کان آزاد ڪرائجي ته جيئن سنڌ به ٻين صوبن ۽ رياستن وانگر پنهنجي اصلوڪي جاگرافيءَ سان جدا صوبو ٿي

پوي. انهيءَ سياسي ۽ قانوني لڙائيءَ ۾ هونءَ ته ڪيئي سنڌ جا سرڪردا اڳواڻ شامل هئا، پر انهن سڀني جو مهندار هو شاهنواز خان ڀٽو، جنهن کي پوءِ سندس قابليت ۽ سياسي صلاحيت جي ميحاً طور ”سر“ جو لقب به مليو، ۽ هاڻ تاريخ ۾ هن کي ”سر شاهنواز ڀٽو“ سڏيو وڃي ٿو.

هن سنڌ جي حقن لاءِ انگريزن سان وڏي سياسي ويڙهه ڪاڌي، ۽ سنڌ جو مقدمو وڙهڻ لاءِ انگريزن طرفان سڏايل ”گول ميز ڪانفرنس“ ۾ هن کي مهندار ڪري لنڊن موڪليو ويو. اها ڪانفرنس ۱۹۳۱ع ۾ ٿي، ۽ سر شاهنواز سنڌ جي ڏکڻ ۽ تڪليفن بابت، گول ميز ڪانفرنس ۾ جيڪا تقرير ڪئي. ان کي ٻڌي، هن جي دليلن کان متاثر ٿي، ۽ سنڌ جي ماڻهن جي عام راءِ کي سامهون رکي، انگريزن اهو فيصلو ڪيو ته سنڌ کي بمبئيءَ کان آزاد ڪري، الڳ ۽ علحده صوبو بنايو ويندو ۽ بلاخر سنڌ، هڪ صوبي جي حيثيت ۾ اها آزادي ۱۹۳۶ع ۾ حاصل ڪئي.

سر شاهنواز ڀٽو نه رڳو سنڌ کي بمبئي کان چوٽڪارو ڏيارڻ ۾ ڪامياب ٿيو، پر هن سماجي سطح تي سنڌ جي ٻي به وڏي خدمت ڪئي. عام سنڌي وڏيرا ۽ جاگيردار تعليم ۽ علم کان وتن ويندا هئا، پر سر شاهنواز پنهنجي اولاد کي اعليٰ تعليم ڏياري هڪ نئين روايت قائم ڪئي. ڪن مسلمان وڏيرن جا پٽ ته وري به ڪجهه پڙهي پيا هئا، پر زالن جي تعليم ته هنن لاءِ جن گار هئي. سر شاهنواز ان بدعت خلاف به جهاد ڪندي،

پنهنجي نياڻين کي تعليم ڏياري، زالن جي تعليم جي روايت قائم ڪئي. سنڌ جا ماڻهو سندس اهو احسان شايد لاهي نه سگهن. سندس اها ئي روايت آهي جو اڄ سندس پوٽي بي نظير پتو آمريڪا جي اعليٰ ترين يونيورسٽي هارورڊ ۽ برطانيه جي اعليٰ ترين يونيورسٽي آڪسفورڊ منجهان تعليم پرائي، سموري مسلم دنيا ۾ پهرين عورت وزيراعظم جو عهدو مائي رهي آهي، ۽ چاڪان ته سر شاهنواز لاڙڪاڻي جو هو ته اهو اعزاز به لاڙڪاڻي کي آهي، ۽ ان ڪري ئي جڏهن سنڌ بمبئيءَ کان آزاد ٿي ته ”لاڙڪاڻو ساھ سڀيانو“ جو قول عام ٿي ويو. چاڪان ته آزادي به ڪنهن قوم لاءِ ايئن زندگي بخشيندڙ آهي، جيئن عام انسان لاءِ سندس ساھ حياتي بخشيندڙ آهي.

سر شاهنواز خان پتو جنهن سنڌ کي آزادي ڏياري ۽ سنڌ جي مسلمان نياڻين لاءِ تعليم جو سماجي انقلاب آندو، ذوالفقار علي ڀٽو ان جو فرزند هو، چوندا آهن ته تاريخ ۾ اهميت انهن عظيم انسانن کي آهي، جيڪي پنهنجي ماحول ۽ روايت جي غلط هلت خلاف بغاوت ڪري، ٻين لاءِ ڪو مثال قائم ڪن. هن نه رڳو سنڌ کي بمبئيءَ کان آزادي وٺي ڏني پر پنهنجي اولاد کي اهڙي تعليم ۽ تربيت ڏنائين، جو ان جي نتيجي ۾ نه رڳو سندس اولاد پنهنجي وطن جي عظيم ترين هستين ۾ شمار ٿيو، پر سنڌ ۾ ٻين به پنهنجي اولاد کي تعليم ڏيارڻ کي اهميت ڏيڻ شروع ڪئي. ٻي وڏي ڳالهه جيڪا سر شاهنواز پٽي هڪ مثال طور چڏي، سا اها ته سياست ۾، پنهنجي فائدي بدران،

عام فائدي جو خيال ڪجي، اصولن ۽ آدرشن تي اڏول ٿي رهجي پوءِ کڻي ڪيڏو به ذاتي نقصان ڇو نه پهچي. سندس انهيءَ روايت کي سندس فرزند، ذوالفقار علي ڀٽي ان حد تائين نڀايو جو سر ڏنائين پر اصولن لاءِ اڏول بڻجي ملڪ جي ظالم فوجي ڊڪٽيٽر اڳيان، پنهنجو سر نه جهڪايائين.

ذوالفقار علي ڀٽي جي تعليم ۽ تربيت تي سر شاهنواز ڀٽي خاص ڌيان ڏنو. کيس تمام سٺن اسڪولن ۾ پڙهياڻين. سنڌ ۾ ابتدائي تعليم کان پوءِ، جڏهن سر شاهنواز بمبئيءَ ۾ سنڌ جي نمائندي طور رهڻ لڳو ته ذوالفقار علي ڀٽي کي بمبئيءَ جي هڪ سٺي اسڪول ”ڪئٿيڊرل هاءِ اسڪول“ ۾ داخل ڪرايائين. پنهنجي ذهانت جي ڪري هو پنهنجي اسڪول جي شاگردن کان پڙهڻ لکڻ کانسواءِ راندين ۾ به اڳڀرو هو. کيس خاص ڪري ڪرڪيٽ ڪيڏڻ جو ڏاڍو شوق هو.

سر شاهنواز، ذوالفقار علي ڀٽي جي تربيت تي تمام گهڻو ڌيان ڏنو. ماڻه ٻارن جي تربيت ۾ ذاتي دلچسپي وٺڻ ته ذهانت سان گڏوگڏ ٻارن ۾ سماجي ذميداريءَ جو احساس به پيدا ٿئي ٿو. سر شاهنواز پنهنجي صحبت ۾ ذوالفقار علي ڀٽي کي، قدم قدم تي تربيت ڏني. هو سياسي شخصيت هو. واٽسراءِ کان وٺي هيٺين درجي تائين سياستدانن، مفڪرن ۽ مدبرن سان هن جي اڻ ويهه هئي. ان ماحول ۾ ئي ذوالفقار علي ڀٽي سياسي ۽ سماجي تربيت حاصل ڪئي. سندس والد پهرين ته کيس اها تربيت ڏني ته وڏائي ان ۾ ڪانهي ته ڪو ماڻهو

دولتمند آهي يا ڪو وڏو زميندار آهي؛ وڏائي ان ۾ آهي ته انسان انسان طور وڏو هجي، هن جو ڪردار وڏو هجي، هن جا اصول ۽ آدرش وڏا هجن. انهن اصولن ۽ آدرشن خاطر ماڻهوءَ کي جيڪڏهن پنهنجي ئي طبقي جي ماڻهن سان جنگ جوڻي پوي ته اها جنگ آخر تائين وڙهجي. سنڌ جي ماڻهن جي روايتي همت، جرئت، دليري ۽ پنهنجي وطن جي عزت خاطر جان جي قرباني ڏيڻ جي سبقن ڏين وقت سر شاهنواز پنهنجي هن ذهين پٽ جي اکين ۾ اکيون وجهي چوندو هو: ”پٽ، عزت انسان خريد ڪري نٿو سگهي، کڻي ڪيتري به دولت خرچ ڪري! عزت انسان کي تڏهن ملندي جڏهن انسان ٻين جي عزت ڪندو، ۽ خاص ڪري سياست ۾، عزت تڏهن ملندي جڏهن ماڻهو غريب، اهوچه، بيوس انسانن جي عزت ڪندو، ۽ سندن حالت سڌارڻ لاءِ پاڻ پتوڙيندو.“

اهي لفظ ڄڻ ته ذوالفقار علي ڀٽي جي ذهن تي لوهي ليڪي وانگر هميشه لاءِ محفوظ ٿي ويا، ۽ اڳتي هلي سر شاهنواز جي اها ئي تربيت لياريءَ کان لنواريءَ تائين، ڪراچيءَ کان خير تائين ذوالفقار علي ڀٽي جي زبان تي هئي. هر جلوسي ۾ هو چوندو هو ته ”اوھين ئي سڀ ڪجهه آھيو، عوام آھي ته ملڪ آھي، عوام جي عزت ملڪ جي عزت آھي، جيڪو اوهانجي عزت نه ڪندو، آءٌ به ان جي عزت نه ڪندس، کڻي اهو ملڪ جو صدر ڇو نه هجي. اصل طاقت عوام جي آهي. سياست به تڏهن عزت لائق آهي، جڏهن عوام جي خدمت ۾، سندس

پلائيء لاء، سندن عزت لاء هجي؟“

۽ پوءِ سڄي دنيا ڏٺو ته هن پنهنجو هر ڏينهن، هر ڏينهن جي هر گهڙي، هر رات، هر رات جي هڪ هڪ ساعت، انهيءَ عوام- غريبن، مسڪينن، بيواهن، هارين ۽ مزورن لاءِ وقف ڪري ڇڏي. اڻندي وهندي، هن کي اهي ئي ياد هئا. هر تقرير ۾، هر تحرير ۾، هر ملاقات ۾، هر گڏجاڻيءَ ۾ هو انهن جوئي ذڪر ڪندو هو. هن عوام کي عزت ڏني ته عوام به هن کي اکين تي وهاريو، جيءَ ۾ جايون ڏنيون! جيئرو هو تڏهن به عام ماڻهن جي دلين سان گڏ ڌڙڪندو رهيو، کيس شهيد ڪيائون ته ڪروڙين انسانن ائين سمجهيو ته هنن جو ڪو ٻنھ ويجهو عزيز قريب ڪانئن جدا ٿي ويو آهي. ڪن متوالن ته پتنگن وانگر، رڳو سندس سزا جي خبر ٻڌي، پاڻ کي باه ڏيئي ساڙي ڇڏيو ته پتي کانپوءِ جيئن ڪهڙو؟ اهو نه رڳو اعتراف هو، هن جي مقبول هجڻ جو پر ان عزت جو جيڪا عام ماڻهن جي دلين ۾ هن لاءِ موجود هئي!

بمبئيءَ ۾ ابتدائي تعليم کانپوءِ، سر شاهنواز هنڪي وڌيڪ اعليٰ تعليم لاءِ آمريڪا موڪلي ڇڏيو. لاس اينجلس جي ”يونيورسٽي آف ڪيليفورنيا“ ۾ سيپٽمبر ۱۹۴۷ع کان جنوري ۱۹۴۹ع تائين تعليم حاصل ڪيائين، ۽ ۱۹۴۹ع ۾ ”برڪلي يونيورسٽيءَ“ ۾ داخلا ورتائين ۽ اتان سياست جي علم ۾ ”آنرز“ جي ڊگري حاصل ڪيائين. انهن ڏينهن کان اڄ تائين سياست کي هڪ سائنس Political Science طور

سمجهيو ٿي ويو. اڄ تائين سياست جي روايتي علم جي اها ئي حيثيت آهي، پر ذوالفقار علي ڀٽي ان مضمون کي وڌيڪ سمجهڻ لاءِ فلسفي ۽ تاريخ کي به پنهنجو محور بڻائي ڇڏيو. يونيورسٽيءَ جي زماني ۾ تقرير بازي (Debating) جي مقابلن ۾ هن هميشه نمايان ڪاميابي حاصل ڪئي. ان زماني جي هن جي دوستن، همعصرن ۽ استادن جي راءِ اها آهي ته ان وقت ئي اندازو ٿيڻ لڳو هو ته هي شخص ٻين کان نرالو آهي. هن جي نظر سموري عالمي سياست تي ايڏي گهري هئي، جو خود استاد به هن سان بحث ڪرڻ کان ڪيڀائيندا هئا. خاص ڪري ايشيا جي مسئلن تي، بينڪي راڄ جي حوالي سان هن جيڪي تقريرون ڪيون ۽ مضمون لکيا، تن هن کي عالمي شهرت ڏيئي ڇڏي. انهيءَ زماني ۾ دنيا جي بينڪي راڄ جي حمايتين ۽ سامراجي ملڪن گڏجي عربن کي سياسي طرح پنهنجو محتاج رکڻ لاءِ 'اسرائيل' جي رياست جو بنياد وڌو. ذوالفقار علي ڀٽي ان وقت ئي چيو هو ته "هيءَ خنجر عربن جي سيني ۾ کوڙي، سامراجين هميشه لاءِ دنيا جي امن لاءِ هڪ مستقل خطرو پيدا ڪري ڇڏيو آهي!" اڄ سموري دنيا هن جي لفظن جي سچائيءَ کي محسوس ٿي.

برڪلي يونيورسٽيءَ ۾ تعليم ختم ڪرڻ کانپوءِ ذوالفقار علي ڀٽو آڪسفورڊ يونيورسٽيءَ ۾ تعليم لاءِ پهتو. آڪسفورڊ مان هن قانون ۾ ايم اي (آنرز) جي ڊگري حاصل ڪئي. انگلنڊ ۾ ئي هن "لنڪنس ان" مان بيريسٽريءَ جي

سند حاصل ڪئي، ۽ پوءِ ۱۹۵۲ع ۾ پاڪستان موٽي آيو. انهن ئي ڏينهن ۾ ۱۹۵۱ع ۾ جڏهن هو ڪجهه وقت لاءِ پاڪستان آيو هو، تڏهن سندس ملاقات محترمہ نصرت ڀٽو سان ٿي. پنهنجي هڪ ٻئي کي پسند ڪيو ۽ سندن شادي ٿي. بيگم نصرت ڀٽو هن سان ايڏو توڙو نڀايو جو سندس شهادت کانپوءِ بيگم نصرت ڀٽو ٿي هئي، جنهن سندس آدرش کي قائم رکي، سندس پارٽي ۽ ملڪ جي عوام خاطر جيل سٺا، سختيون پوڳيون، پنهنجي صحت تباه ڪئي، پر همت نه هاريائين، ۽ اڄ به هوءَ سموري ملڪ ۾ ساڳي عزت ۽ احترام سان ڏني وڃي ٿي.

۱۹۵۲ع ۾ هو پنهنجي تعليم مڪمل ڪري پاڪستان موٽي آيو، ۽ وڪالت شروع ڪيائين. وڪالت سان گڏ ڪجهه عرصو هن سنڌ مسلم لاءِ ڪاليج ۾ قانون ۽ خاص ڪري آئيني قانون پڙهائڻ شروع ڪيو. ان وقت کان ملڪ جون حالتون اهڙيون هيون جو ذوالفقار علي ڀٽي جهڙو ڏاهو ماڻهو ڪيئن ٿي صبر ڪري سگهيو. هن پنهنجي اکين سان ٻئي ڏٺو ته حڪومت ۾ شامل وڌيرا، چوڌري ۽ سينيون عام ماڻهن - هارين، مزورن، شاگردن، استادن ۽ ننڍن دڪاندارن لاءِ ڪا بهتر زندگي ميسر ڪرڻ بدران، پنهنجي اقتدار جي جنگ ۾ مصروف هئا. هڪڙي وزارت هڪڙي ڏينهن ٿي نهي ته ٻئي ڏينهن انهيءَ کي ڊاهڻ جا سانباها ٿي شروع ٿيا. عام ماڻهن جي حالت کي سڌارڻ بدران، جنهن وٽ جيتري طاقت

هئي، ان کي استعمال ڪري، هر ڪو پنهنجي سياسي ۽ معاشي حيثيت خاطر، سازشون ۽ دولاڻ ڪرڻ ۾ مصروف هو. ڪنهن به سياستدان کي عام ماڻهوءَ جي ڀلائيءَ لاءِ ڪابه اون ڪانه هئي. ذوالفقار علي ڀٽي ان زماني ۾ ”سنڌي يوٿ فرنٽ“ جي محاذ تان ننڍا ننڍا ڪتابڙا لکڻ شروع ڪيا. سندس لکڻين ۾ ايڏو زور ۽ دليل هوندو هو، جو هر ڪنهن واه واه ڪرڻ تي شروع ڪئي. جڏهن پنهنجي غلط سياست ۽ عام ماڻهن جي احتجاج کان گهٽائجي، حڪومت ۾ شامل وڌيڻ ۽ سڀني، ماڻهن جو ڌيان هٽائڻ لاءِ ”ون يونٽ“ اسڪيم تي عمل ڪرڻ جو پم ڪيو، جنهن ۾ اوڀر پاڪستان جي عوام جي مطالبن کي مڃڻ ۽ ڪو صحيح جواب ڏيڻ بدران، هنن اولهه پاڪستان جي صوبن جو وجود ئي ختم ڪرڻ جو اعلان ڪيو، تڏهن ذوالفقار علي ڀٽو صبر ڪري نه سگهيو. هن جي والد سنڌ کي بمبئي کان آزادي ڏياري هئي، ۽ سنڌ کي دنيا جي نقشي تي ٻيهر اڀاري آندو هو. اڄ ان سنڌ کي وري نٿو ڏسي و نابود ڪرڻ جي سازش ٿي ته ذوالفقار علي ڀٽي پنهنجي والد جي نقش قدم تي هلڻ جي واٽ ورتي. ۱۹۵۶ع ۾ هن هڪ ڪتابڙو لکيو، جنهن جو نالو ”پاڪستان- هڪ وفاق يا وحداني رياست؟ (Pakistan- a federal or a Unitary State?) هو. اهو ڪتابڙو ايترو ته سٺو لکيل هو، ۽ ان جا دليل ايڏا ته وزندار هئا، جو سنڌ جي ماڻهن پهريون ڀيرو محسوس ڪيو ته هو نڌڪا ناهن، ۽ ذوالفقار علي ڀٽي جهڙا ماڻهو سنڌ

جي وجود ۽ سنڌ جي ماڻهن جي حقن سان گڏ، سمورن صوبن جي ماڻهن جي حقن لاءِ، آئيني ۽ منطقي ويڙه شروع ڪرڻ لاءِ ميدان تي نڪري ايندا. ٻارو، جڏهن اولهه پاڪستان جي ون يونٽي اسيمبليءَ ۾ ون يونٽ خلاف ٺهراءُ پاس ٿيو، تڏهن ذوالفقار علي ڀٽي جو اهو ڪتابڙو ۽ پمفليت ٺي هو، جنهن سمورن اسيمبلي ميمبرن کي قائل ڪيو ته ون يونٽ نه رڳو سنڌ، پر سموري پاڪستان لاءِ زهر مثل آهي، جنهن مان ماڻهن جي وچ ۾ ڪدورتون ۽ حسد پيدا ٿيندو، ۽ پاڪستاني ماڻهو هڪ ٻئي جي خلاف نت نوان الزام گهڙڻ، ۽ نت نئون شڪايتون ڪرڻ لڳندا. ايئن ذوالفقار علي ڀٽي جن ته پنهنجي والد جي روايت کان رهنمائي حاصل ڪندي، سنڌ کي ون يونٽ جي اوڙاهه منجهان ٻاهر ڪڍڻ جي جنگ ۾ اڳواڻيءَ جو ڪردار ادا ڪيو.

۱۹۵۷ع ۾ جناب ذوالفقار علي ڀٽي کي گڏيل قومن جي اداري ۾ پاڪستان واري وفد ۾ موڪليو ويو. هن جون تقريرون نه رڳو پاڪستان بلڪ دنيا جي ننڍن ننڍن ۽ غير اهم ملڪن کي اهو احساس ڏياريو ته ننڍو ملڪ هجڻ ڪا گهٽ ڳالهه ڪانهي، گڏيل قومن ۾ هنن جي حيثيت به اها آهي، جيڪا وڏن ملڪن ۽ وڏين طاقتن آمريڪا، روس، چين، برطانيه ۽ فرانس جي آهي، ۽ سامراجي طاقتن کان آزادي حاصل ڪرڻ وارا ملڪ به پنهنجو پاڻ آزاد ۽ عزتدار ملڪن طور پاڻ مڃائي سگهن ٿا.

گڏيل قومن ۾ هن جي تقريرن کان هر ڪو ايترو متاثر ٿيو جو ۱۹۵۸ع ۾ کيس پاڪستاني وفد جو اڳواڻ ڪري وري موڪليو ويو ته جيئن بين الاقوامي سطح تي ”سمنڊن جي حدن بابت قانون“ لاءِ گڏيل قومن ۾ ڪو ناه ٿي سگهي. وري به ذوالفقار علي ڀٽي پنهنجي ذهانت، پنهنجي قانوني ڄاڻ، پنهنجي تقرير ۽ بحث ڪرڻ جي فن ۾ مهارت جي ڪري ايتري ڪاميابي حاصل ڪئي جو سموري دنيا ۾ پاڪستان جو نالو روشن ٿي ويو.

۱۹۵۸ع ۾ ايوب خان سياستدانن جي ڪمزورين ۽ پڇ ڏاه جي فيصلن جي ڪري عوام ۾ ڦهليل مايوسيءَ جو فائدو وٺندي مارشل لا نافذ ڪئي. مارشل لا هڪ اهڙو قانون آهي، جنهن هيٺ سمورا شهري قانون ۽ قاعدا ختم ڪري، فوجي قانون نافذ ڪيو ويندو آهي. انهن قانونن جي عمل خلاف نه ڪا عدالت فيصلو ڏئي سگهندي آهي، ۽ نه ڪو ننڍي پيماني تي عوامي رد عمل ان خلاف ڪامياب ثابت ٿيندو آهي. ان ڪري ئي سموري دنيا ۾ مارشل لا کي ”ڪارو قانون“ سڏيو ويندو آهي. ان وقت ايوب خان عام ماڻهن کي اهو ڏٺو ڏٺو ته سندس مقصد رڳو اهو هو ته سياستدانن جي ڦهليل بدڪرداري، بدعنواني، جهيڙن جهڻن ۽ عوام جي خلاف ڪنيل قدامت خلاف علاج طور مارشل لا لاڳو ڪئي اٿس. ذوالفقار علي ڀٽو، نه چاهيندي به، ايوب خان جي دعوت تي، سندس وزارت ۾ شامل ٿيو. پهرين کيس واپار لاءِ وزير مقرر ڪيو ويو، ۽ پوءِ ڳچ

عرصو هو پاڪستان جو وزير خارجہ يا پرڏيهي وزير رهيو. ان سموري عرصي ۾ هن ملڪ جي جيڪا خدمت ڪئي، اها تاريخ ۾ سونهري اڪرن ۾ لکڻ جهڙي آهي. هن پاڪستان کي، سموري دنيا ۾، هڪ اهم ملڪ جي حيثيت ڏياري ڇڏي. هونئن جو پاڪستان رڳو سامراجي ملڪن، آمريڪا ۽ برطانيه جي اڳيان پويان پيو ليڙائون ڪندو هو ۽ سندن امداد جي سهاري تڳندو هو، تڏهن ذوالفقار علي ڀٽي پنهنجي حڪمت عمليءَ سان پاڪستان جي عزت کي مٿي آڻڻ خاطر، اهڙا قدم ڪيا جو عام ماڻهن به محسوس ڪيو ته هاڻو ٻيلي، هي شخص آهي، جيڪو پاڪستان جو سموري دنيا ۾ مان مٿانهون ڪندو. هن پهريون ڀيرو روس سان واپاري ٺاهه ڪري، آمريڪا ۽ برطانيه طرفان پاڪستان سان معاشي ۽ تجارتي اره زورائيءَ کي پنڄو ڏنو. روس سان لاڳاپا وڌائڻ سان هن پاڪستان کي آزاد ملڪ جي حيثيت ڏياري ڇڏي. ساڳي طرح آمريڪا جي دٻاءُ جي ڪري، چين سان به پاڪستان جا لاڳاپا خيرڪو هئا. ذوالفقار علي ڀٽي چين جا دورا ڪري، چين ۽ پاڪستان دوستيءَ جا اهڙا بنياد وڌا جو اها دوستي اڄ به پاڪستان لاءِ عزت ۽ احترام جو باعث آهي. هن نه رڳو چين سان سرحدن بابت ٺاهه لاءِ ميدان تيار ڪيو پر چين سان اهڙا ٺاهه ڪيا، جن تحت ضرورت پئي چين پاڪستان لاءِ فوجي توڙي سياسي امداد ڏيڻ جو پابند بڻجي ويو. هن چين جي اڳواڻن ماوزي تنگ ۽ وزيراعظم چواين لاءِ سان ذاتي لاڳاپا قائم

ڪيا، ۽ انهن عظيم انسانن، انهن ذاتي لاڳاپن ۽ ذوالفقار علي ڀٽي جي شخصيت جي مهابي، پاڪستان جي هر ميدان ۾ ايتري مدد ڪئي جو اڄ چين پاڪستان جو سڀ کان ڀروسي جهڙو دوست ملڪ آهي.

وزيرخارج طور ته ذوالفقار علي ڀٽي نه رڳو پاڪستان کي سامراجي اثر کان آجو ڪري روس ۽ چين سان لاڳاپا قائم ڪيا، پر سندس سڀ کان نمايان خدمت اها هئي ته هن ٽين دنيا جي ملڪن سان، خاص طرح اسلامي ملڪن سان، پاڪستان جي لاڳاپن کي هڪ نئون مستقل ۽ پائدار بنياد ميسر ڪري ڏنو. اهي ئي لاڳاپا ۽ تعلقات آهن، جيڪي هن وقت به پاڪستان جي خارج پاليسيءَ جو مکيه ۽ سڀ کان اهم حصو آهن. اڄ پاڪستان کي ٽين دنيا ۽ اسلامي ملڪن ۾ جيڪا عزت ۽ وقار حاصل آهي، سو ذوالفقار علي ڀٽي جي انهن ابتدائي ڪوششن ۽ ملاقاتن جي ڪري آهي، جيڪي هن وزيرخارج طور ڪيون ۽ جن کي هن پوءِ وزيراعظم مقرر ٿيڻ بعد وڌيڪ مستحڪم ڪيو.

پر ذوالفقار علي ڀٽي جهڙو بي چين روح ڪٿي ٿو ايووب خان جهڙي آپشاهيءَ ۽ آمر سان گهڻو وقت رهي سگهي. هن ڏٺو ته ايووب خان جي حڪمراني هيٺ غريب وڌيڪ غريب ٿيندو ٿي ويو، شاهوڪار وڌيڪ شاهوڪار بڻجندو ٿي ويو، غريب هاري ۽ پورهيت جي حالت اڳي کان به وڌيڪ ايتري ئي ٿي ويئي. پاڪستان جي مختلف قوميتن ۾ وڌيڪ نفاق

ٺهجنءو ٺي ويو، ايتريءءءر جو اوڀر ٻاڪستان جا ماڻهو ڪليو ڪلايو اهو چوڻ لڳا هئا ته ٻاڪستان ۾ سندن حيثيت ٻئي درجي جي شهريءَ جي آهي، جيتوڻيڪ هو سموري ٻاڪستان ۾ اڪثريت ۾ هئا. ايوب خان ذوالفقار علي ڀٽي جي ڪاميابين، سندس ذهانت، سندس بين الاقوامي شهرت، سندس عوام ۾ مقبوليت کان ايترو حسد ڪرڻ لڳو، جو ڪن نهايت اهم معاملن ۽ فيصلن ۾، هن جناب ڀٽي جي راءِ کي نظرانداز ڪرڻ، بلڪ انهن ۾ ڪيس شامل ڪرڻ کان ئي لهرائڻ لڳو. انهن ئي فيصلن ۾، ايوب خان جو هندستان سان جنگ جون حالتون پيدا ڪرڻ جو فيصلو هو، جنهن جي ڪري بلآخر ۱۹۶۵ع ڌاري، ٻنهي ملڪن ۾ باقاعدي جنگ شروع ٿي وئي.

۱۹۶۵ع واري جنگ ۾ وري به ذوالفقار علي ڀٽي جي بين الاقوامي شهرت ۽ سندس ذاتي لاڳاپن ٻاڪستان لاءِ وڏو ڪم ڪيو، جيڪي هن مختلف ملڪن جي سربراهن سان پنهنجي ذهانت، سياسي بصيرت ۽ دورانديشيءَ کان ڪم وٺندي، ٻاڪستان جي مفاد لاءِ ڪيا هئا. چين، انڊونيشيا، ايران ۽ ترڪيءَ ان جنگ ۾ ٻاڪستان جي هر قسم جي مالي، فوجي ساز و سامان، بين الاقوامي ادارن ۾ اثر رسوخ جي ذريعي بي مثال مدد ڪئي. ان کان پوءِ گڏيل قومن جي ادارن ۾ هن جهڙي طرح ٻاڪستان جو ڪيس پيش ڪيو، تنهن نه رڳو هن کي بين الاقوامي شهرت جي آسمان تي پهچائي ڇڏيو، پر

پاڪستان جي عوام جي دلين ۾ هڪ نئين جاءِ، هڪ نئون بند مقام حاصل ڪري ورتو. سندس تقريرون اڄ به بين الاقوامي سياست ۾ هڪ مثال طور پيش ڪيون وڃن ٿيون. سچ ته اهو آهي ته بين الاقوامي ميدان تي جناب ذوالفقار علي ڀٽي پاڪستان کي اهڙي خارجي پاليسي ٺاهي ڏني، جيڪا اڄ به حالتن جي بدلائن جي باوجود، رهنما اصولن جي حيثيت حاصل ڪري چڪي آهي.

۱۹۶۵ع جي جنگ ايوب خان شروع ته ڪرائي، پر پوءِ کيس اچي پنهنجي حڪومت وڃڻ جي ڊپ ورايو ۽ جنگ ختم ڪرڻ لاءِ ۽ هندستان سان ٺاه ڪرڻ لاءِ هن تاشقند وڃي، پاڪستان لاءِ جناب ذوالفقار علي ڀٽي جيڪي فائدا حاصل ڪيا هئا، سي تاشقند ٺاه ۾ هارائي آيو. جناب ذوالفقار علي ڀٽي تاشقند ۾ ئي ايوب خان کي چٽا ڏيئي ڇڏيو هو ته پاڪستان جو عوام اهو ٺاه ڪڏهن به قبول نه ڪندو. ان وقت رڳو ملڪ جي اعليٰ مفاد خاطر هن وزارت تان استعفيٰ ڏيڻ جي ڳالهه کي لڪائي ڇڏيو، نه ته اها ڳالهه عالم آشڪار آهي ته جناب ڀٽي تاشقند جي معاملي تي ايوب خان کي پنهنجي استعفيٰ اتي ئي پيش ڪري ڇڏي هئي.

تاشقند کان موٽڻ کان ترٽ پوءِ، هن کان وڌيڪ صبر ٿي نه سگهيو، ۽ هن پاڪستان جي عوام کي جنگ جي نتيجن، ۽ تاشقند ۾ ٿيل ٺاه کان اوندهه ۾ رکڻ کان انڪار ڪري ڇڏيو، ۽ ايوب خان جي وزارت تان استعفيٰ ڏيئي، ميدان تي

نڪري آيو. هن ايوب خان جي آمريت، سندس غلط سياسي ۽ بين الاقوامي فيصلن، سندس خاندان جي ذاتي مفاد حاصل ڪرڻ جي غلط روايت، ملڪ ۾ غريبن ۽ مسڪينن جي بگڙندڙ حالت بابت تقريرون ڪرڻ ۽ بيان ڏيڻ شروع ڪيا. ايوب خان به هر امر وانگر هن جي آواز کي ڏاڍ مڙسيءَ، تشدد ۽ دڙڪن سان دٻائڻ جي ڪوشش شروع ڪئي. جناب پٽي تي ڪوڙا ڪيس داخل ڪيا ويا. هن کي جيل ۾ وڌائون. هن جي جلسن کي غنداگرديءَ سان درهم برهم ڪرڻ ۽ مٿس لٽين جا وسڪارا ڪرڻ هڪ عام ڳالهه ٿي ويئي. پر هو پنهنجي ارادن ۽ آدرشن تي اڏول رهيو. پاڪستان جو عوام ڄڻ ته جناب پٽي جي پويان لڳي پيو.

ان ئي زماني ۾ جناب پٽي ۱۹۶۷ع ۾ باقاعدي پنهنجي الڳ سياسي پارٽي قائم ڪئي، جنهن جو نالو ئي رکيائين ”پاڪستان پيپلز پارٽي“ يعني پاڪستان جي عوام جي پارٽي. هن ان نئين جماعت جا هيٺيان چار مقورا مقرر ڪيا.

- ▲ اسلام اسان جو دين آهي
- ▲ جمهوريت اسان جي سياست آهي
- ▲ سوشلزم اسانجي معيشت آهي
- ▲ طاقت جو سرچشمو عوام آهي.

اهي چار اصول پاڪستان جي عوام ۾ ايڏو مقبول ٿيا جو ماڻهو لکن ڪروڙن جي تعداد ۾ جناب پٽي جا حامي ٿي ويا. ايوب خان جناب پٽي ۽ سندس پارٽيءَ کي ختم ڪرڻ لاءِ هر

ڏاڊ، آبشاهي ۽ ظلم کي آزمائي ڏٺو. پر چري ڪيئن، ڇي
 ويران وير وڌا! ماڻهو نئين جهلڻ ۽ گولين کائڻ کان به نه ٿي ڊٺا، ۽
 جتي جتي ٿي ذوالفقار علي ڀٽي جلسو ڪيو، اتي ڇڙ ته عوام
 جو سمنڊ اٿي ٿي پيو. ان ئي زماني ۾ ماڻهن سندس نالو ئي کڻي
 رکيو ”قائد عوام“ اڄ به پاڪستان جا ماڻهو پيار مان کيس ان
 ئي نالي سان ياد ڪندا ٿا رهن.

نيٺ آمريت جو بُت ٿيو، ۽ ايوب خان ۱۹۶۹ع ۾ ميدان
 ڇڏي پڇي ويو، پر ويندي ويندي پاڪستان کي هڪ نئين
 خرابيءَ جو تحفو ڏيئي ويو. ائين موجب قومي اسيمبلي جي
 اسپيڪر کي حڪومت جون واڳون حوالي ڪرڻ بدران، هن
 حڪومت فوج جي سربراھ جنرل آغا محمد يحيٰ جي حوالي
 ڪري ڇڏي، ۽ ملڪ تي نئين فوجي آمريت مڙهجي ويئي.

آمريت کي قبول ڪرڻ جناب ڀٽي جي بنيادي اصولن جي
 خلاف هو. ان ڪري هن جنرل يحيٰ کي چٽاءُ ڏنو ته جيڪڏهن
 هن جا مطالبا نه مڃيا ويا ته جهڙي طرح هن جدوجهد ۽ هلچل
 هلائي ايوب خان کي ڊوڙائي ڪڍيو، تيئن هو سندس خلاف به
 ان کان به وڏي هلچل هلائيندو. جناب ڀٽي کانس هٿيان
 مطالبا ڪيا،

(۱) ون يونٽ کي توڙيو ويڃي.

(۲) ملڪ ۾ عام چونڊون ڪرايون وڃن ۽ جمهوريت قائم
 ڪرڻ لاءِ اُپاءُ ورتا وڃن.

(۳) ملڪ جي غريب ۽ مسڪين عوام تان ڏاڊ ۽ آبشاهي حتم

ڪئي وڃي.

جنرل يحيٰ کي پنهنجي ذريعن کان اهي اطلاع اڳي ئي پهتا هئا ته جناب پتو عوام ۾ ايڏو مقبول هو، جو جيڪڏهن سندس مطالبو نه مڃيائين ته پوءِ سندس حڪومت به چند ڏينهن جي مهمان ئي پوندي پوءِ ڪئي هو ڪيترو به ظلم ۽ ڏاڍ چو نه ڪري! ان ڪري هن پهرين پهرين ون يونٽ توڙڻ جو اعلان ڪيو، ۽ ايئن سنڌ جو وجود وري دنيا جي نقشي تي اُڀري آيو. جن ته تاريخ پاڻ کي ورجائي ڇڏيو؛ سندس والد سر شاهنواز سنڌ کي بمبئي پريزيڊنسيءَ جي غلاميءَ مان چوٽڪارو وٺي ڏنو ۽ جناب ذوالفقار علي ڀٽي ۲۵ سالن کان پوءِ وري سنڌ کي ون يونٽ جي غلاميءَ مان چوٽڪارو ڏياريو.

جنرل يحيٰ خان سندس ٻيو مطالبو به منظور ڪيو ۽ ۱۹۷۰ع ۾ ملڪ ۾ عام چونڊن جو به اعلان ڪيائين، ۽ ملڪ جون سموريون سياسي جماعتون چونڊن ۾ حصو وٺڻ جون تياريون ڪرڻ لڳيون. جنرل يحيٰ جيتوڻيڪ چونڊن جي اعلان ڪرڻ وقت اهو اعلان ڪيو هو ته هو چونڊن ۾ بلڪل غير جانبدار رهندو، پر اندران ئي اندران هو هڪ وڏي سازش جون تياريون ڪري رهيو هو. هن جو منصوبو اهو هو ته ڪو اهڙو انتظام ڪري جو ڪابه پارٽي ايتريون گهڻيون سيٽون نه کٽي سگهي، جو ان کي قومي اسيمبلي ۾ اڪثريت حاصل ٿي وڃي. جڏهن پارٽين کي ٿوريون ٿوريون سيٽون هونديون ته ڪابه پارٽي هن جي مدد کانسواءِ حڪومت ناهي نه

سگهندي، ۽ پوءِ هو پنهنجي خاص پارٽين جي اهڙي حڪومت
ناهن پر ڪامياب ٿي سگهندو، جيڪا کيس صدر طور
تسليم ڪري!

اولهه پاڪستان ۾ هن کي وڏو خطرو جناب پٽي جي
پيپلز پارٽيءَ کان هو. ان ڪري هن وڏن وڏن سينين کان
وڏيون رقمون چندي طور وٺي اهڙين پارٽين جي حمايت ۽ مدد
ڪئي جن کي نه جمهوريت پياري هئي، نڪي عام ماڻهوءَ جي
بهبودي ۽ بهتري. هن مذهبي پارٽين ۽ جماعت اسلاميءَ کي
خاص طرح تيار ڪيو ته هو جناب پٽي خلاف محاذ کڙو
ڪن. ڏوڪڙن جي زور تي سمورين مذهبي جماعتن کان،
جماعت اسلاميءَ جي اڳواڻيءَ ۾، اها فتويٰ ڏياري ويئي ته پٽي
صاحب جو اهو اصول ته ”سوشلز اسان جي ميمشٽ آهي“
ڪفر آهي، ۽ جيڪو ماڻهو پٽي صاحب جي پارٽيءَ کي ووت
ڏيندو، سو ڪافر ٿي ويندو! پاڪستان جا عام ماڻهو سادا،
سودا ماڻهو آهن ۽ مذهب ۾ هنن جو وڏو ويساهه آهي، پر هو هن
سازش ۽ چالبازيءَ کي پروڙي ويا، ۽ هنن انهن فتوائن کي
کنگهيو به ڪونه. خود جناب پٽي ۽ سندس خاندان جي
خلاف ڪوڙي ۽ واهايت پروپيگنڊا شروع ٿي ويئي.
ڪيترين اخبارن جي ايڊيٽرن ۽ صحافين کي وڏيون وڏيون
رقمون ڏيئي، جناب پٽي ۽ سندس پارٽيءَ خلاف هڪ
باقاعدي مهم هلائي ويئي. ٻئي طرف جناب پٽي جي پارٽيءَ
وٽ نه پنهنجون اخبارون هيون، نه سندس اميدوارن وٽ ڪا

دولت هئي، جو ان مهم جي جواب ۾ ڪجهه ڪري سگهن. هو ته غريب ۽ وچولي طبقي جا مانهو هئا، جن وٽ پنهنجي اليڪشن وڙهڻ لاءِ ٺي پئسو ڪونه هو. پر اتي به اولهه پاڪستان جي عوام انهن سازشن کي ناڪام بڻائي ڇڏيو. جڏهن چونڊن جو نتيجو ظاهر ٿيو ته اولهه پاڪستان ۾ جناب ڀٽي جي پيپلز پارٽي وڏي اڪثريت سان ڪامياب ٿي، ۽ جماعت اسلاميءَ جهڙيون مذهبي ۽ رجعت پسند پارٽيون، باوجود حڪومت جي پٺڀرائيءَ ۽ ڪوڙين فتوائن ڏيارڻ جي، پنج ستون به کڻي نه سگهيون!

ٻئي طرف اوڀر پاڪستان ۾ وري شيخ مجيب الرحمان جي عوامي ليگ باقي سمورين پارٽين کي شڪست ڏيئي وڏي ۾ وڏي اڪثريت کڻي ڪامياب ٿي. اوڀر پاڪستان جي صورتحال اهڙي هئي جو اتي گهڻو ڪري سموري معيشت تي اولهه پاڪستان جي وڏن وڏن سڀني جو مڪمل ڪنٽرول ۽ قبضو هو. ايوب خان جي آمريت جي حڪومت نه رڳو اهو معاشي قبضو اولهه پاڪستان جي سڀني جي حوالي ڪيو، پر سمورن اهم حڪومت جي عهدن تي به اولهه پاڪستان جي نوڪر شاهيءَ جي هڪ خاص طبقي جي ڪامورن کي عملداري حاصل ٿي ويئي. اهي ٻئي طبقا اوڀر پاڪستان جي غريب عوام سان سالن جا سال ايڏيون عقوبتون ڪندا رهيا، جو هنن ۾ مرڳو اولهه پاڪستان لاءِ نفرت پيدا ٿي پئي هئي. هنن جي زبان ۽ تهذيب کي هندو زبان ۽ هندو تهذيب هجڻ جو طعنو

هنيو ويو. جڏهن به هن پنهنجي حقن جي ڳالهه ٿي ڪئي، غربت
 جي ڳالهه ٿي ڪئي، نوڪرين ۾ پنهنجي جائز حقن جي ڳالهه
 ٿي ڪئي، ملڪ جي دولت ۽ ترقيءَ ۾ پنهنجي حصي جي ڳالهه
 ٿي ڪئي، تڏهن هن تي ”پاڪستان جا دشمن“ هندستان جا
 چاڙتا“ ۽ ٻيا به اهڙا ئي الزام هنيا ٿي ويا. جڏهن شيخ مجيب
 الرحمان صوبائي حقن لاءِ ڇهن نقطن جي ڳالهه ٿي ڪئي ته هن
 کي ملڪ دشمن سڏي ايوب خان مٿس ”اگر تلاءَ“ وارو مشهور
 مقدمو قائم ڪيو هو، ۽ هن تي بند ڪمري ۾ ملڪ سان
 غداري ڪرڻ لاءِ ڪيس هلايو ويو هو. جناب ذوالفقار علي
 ڀٽي ان مقدمي ۾ شيخ مجيب الرحمان پاران وڪيل طور پيش
 ٿيڻ جي آڇ ڪئي، پر ايوب خان جي حڪومت انهيءَ جي
 اجازت نه ڏني. جنرل يحيٰ جي دور ۾ وري هڪ وڏي سازش
 ڪري اوڀر پاڪستان کي پاڪستان کان ٻاهر ڌڪي
 ڪڍڻ جون ڪوششون تيز ٿي ويون. ان لاءِ جنرل يحيٰ،
 جماعت اسلامي ۽ ٻين ڌرين سان ساز باز ڪري، ڪجهه
 اهڙيون حالتون پيدا ڪيون جو جناب ڀٽي علي الاعلان چيو ته
 هو ڪنهن به اهڙي سازش ۾ شريڪ نه ٿيندو، جنهن مان
 پاڪستان جي سالميت کي نقصان پهچي. هن پنهنجي سر
 ڍاڪا وڃي شيخ مجيب الرحمان سان ڳالهيوڻ ٻولهيوڻ شروع
 ڪيون ته جيئن پاڪستان کي به ڪو نقصان نه پهچي،
 جمهوريت کي به ڪو نقصان نه پهچي، ۽ اوڀر پاڪستان جي
 ماڻهن جا حق به محفوظ رهن ۽ کين پاڪستان ۾ ٻين جهڙا حق

واسطاً ملي سگهن.

پر بين الاقوامي سازشن، جنرل يحيٰ خان، جماعت اسلامي ۽
بين سياسي ڪوتاه انديشن ماڻهن جي ڪري، حالتون ان حد
تائين بگاڙيون ويون، جو ان ۾ هندستان به ملوث ٿي ويو. اوڀر
پاڪستان ۾ فوجي ايڪشن جي نتيجي ۾ اتان جي عوام تي
بي انتها ظلم ڪيو ويو؛ هزارين بنگالين کي ٿينڪن جي زور
ٿي چيپاٽڙ ۽ ڳوٺن کي تباھ ڪرڻ جا اهڙا ڪلور ڪيا ويا.
جو سموري دنيا ۾ پاڪستان خلاف هاءِ هوءَ شروع ٿي ويئي.
جماعت اسلامي ۽ جي 'البدرد' ۽ 'الشمس' جهڙين فاشي ٽولن
اوڀر پاڪستان جي هزارين دانشورن، اديبن ۽ شاعرن کي قتل
ڪري، وڏين وڏين ڪڏن ۾ پوري ڇڏيو. هائيڊوس مچي ويئي
۽ لکن جي تعداد ۾ بنگالي، پنهنجي جان ۽ عزت بچائڻ لاءِ،
هندستان پهچي ويا. هندستان ۾ پناه وٺندڙن جو تعداد
جڏهن ايترو وڌي ويو جو سندن حڪومت انهن کي ڪارائڻو
پيارڻ ۽ وسائڻ ۾ لاچار ٿي پئي، تڏهن هنن پاڪستان کي چٽاءُ
ڏنو ته جيڪڏهن حالتون ايئن ضابطي کان ٻاهر نڪرنديون
ويون، ۽ ان قسم جو قتل عام ٿيندو رهيو ته هندستان کي قدم
ڪڍڻو پوندو.

انهن سببن جي ڪري ۱۹۷۱ع ۾ هندستان ۽ پاڪستان جي
وچ ۾ لڙائي چڙهي پئي، جنهن جي نتيجي ۾ اوڀر پاڪستان
چڱي بنگلاديش بنجي ويو. ۱۶ ڊسمبر ۱۹۷۱ع تي
پاڪستاني فوجن هٿيار ڦٽا ڪيا، ۽ اوڀر پاڪستان جي

ڪمانڊر جنرل نيازيءَ ڍاڪا جي ”پلٽن ميدان“ ۾ هندستان جي ڪمانڊر ان چيف اڳيان شڪست کي قبول ڪيو. هندستان جي فوج اٽڪل ۹۰,۰۰۰ (نوي هزار) جنگي قيدين کي پنهنجي ڪيمپن ۾ رکي ڇڏيو، اولهه پاڪستان ۾ هندستاني هوائي جهازن وڏي تباهي آڻي ڇڏي، ۽ هزارين ميل ايراضي پنهنجي قبضي ۾ آڻي ڇڏي. جنگي خرچ ۾ صنعتن جي تباهيءَ جي ڪري، ملڪ اچي ڏيوالي جي حد تي پهتو. اوڀر پاڪستان ۾ ”ملٽري ايڪشن“ جي نالي ۾ جيڪي ڪيس ۽ ڪلور ڪيا ويا، تن پاڪستان کي ايتري ته بدناموسي ڏني جو ڪو به ملڪ پاڪستان جو دوست سڏائڻ لاءِ تيار نه هو. جيتوڻيڪ جنگ ۾ اڳرائي هندستان ڪئي هئي، پر تڏهن به سموري دنيا جي حمايت هندستان کي حاصل ٿي وئي هئي رڳو ان ڪري جو هر ڪنهن اهو ٿي سمجهيو ته اوڀر پاڪستان ۾ عام ماڻهن جو جيڪو ڪوس ٿيو هو، ان لاءِ پاڪستان جوابدار هو ۽ هندستان ته پاڻ مظلومن جو حمايتي ثابت ٿيو هو!

پاڪستان سموري دنيا ۾ اڪيلو رهجي ويو هو؛ خود دوست ملڪ به حمايت ۽ مدد ڪرڻ کان هٿ ڪڍي ويا هئا. فوجي آمرن کي احساس ٿيو ته هنن ذوالفقار علي ڀٽي جي صلاحتن ۽ مشورتن کي نظرانداز ڪري، نه رڳو اوڀر پاڪستان ويجايو هو، پر اولهه پاڪستان جو به خير ڪونه هو. لاچار هنن وري به ذوالفقار علي ڀٽي کي منٿ ڪئي ته پاڪستان جي

ساڪ ڪي ۽ وجود کي بچائڻ لاءِ اقوام متحده ۾ نمائندگي ڪري! پوءِ دنيا وري هڪڙو ڀيرو اقوام متحده ۾ هن سنڌ جي سهوت کي گرجندو ڏٺو. سندس تقريرون اڄ به اقوام متحده جي تاريخ ۾ پاڪستان کي نئين سر زنده ڪرڻ جو وڏو ڪارڻ آهن. هن سموري دنيا کي بين الاقوامي قانون ياد ڏياريو. اڳرائي ڪرڻ بين الاقوامي قانون ۽ اقوام متحده جي چارتر جي بي حرمتي هئي. ان جا سبب ڪهڙا به هجن، پر هر ملڪ جون بين الاقوامي سرحدون مقدس هئڻ گهرجن. پاڪستان جو ڪيس ڏاڍو ڪمزور هو. سموري دنيا پاڪستان جي خلاف هئي، پر جڏهن ذوالفقار علي ڀٽي اقوام متحده ۾ بين الاقوامي قانون جي حڪمراني ۽ احترام جي ڳالهه ڪئي ته اهي ئي ملڪ، جيڪي پاڪستان جي حمايت تان هٽ ڪئي ويا هئا، تن وري هڪڙو ڀيرو ڪنڌ مٿي کنيو، ۽ پاڪستان جي حمايت جو اعلان ڪيو. هونئن جو هندستان اولهه پاڪستان تي به قبضي جي رٿابندي ڪري رهيو هو، تنهن کي علي الاعلان چيائون: ”خبردار، اسين بين الاقوامي قانون جي بي حرمتي برداشت نه ڪندا سون!“

چين، ايران، ترڪي، انڊونيشيا ۽ ڪئين اسلامي ملڪ جناب ذوالفقار علي ڀٽي جي سڌ تي ليڪ چئي اٿيا، ۽ لاچار هندستان کي جنگ ۽ اولهه پاڪستان تي قبضي ڪرڻ جي خواب تان دست بردار ٿيڻو پيو. جنگ بند ٿي، اوڀر

پاڪستان عليحدہ ٿي ويو. پاڪستاني فوج پنهنجي وجود جي بدترين شڪست کائي، هندستان اڳيان هٿيار ڦٽا ڪري، پنهنجا نوي هزار جوان جنگي قيدي بناڻائي، مرڻ ڪنديءَ تي اچي پهتي. ڪيترا فوجي آفيسر ته بغاوت تي آماده ٿي ويا هئا!

پاڪستان جي ايراضيءَ جا پنج هزار ميل هندستان جي فوج جي قبضي هيٺ هئا. بمباريءَ جي ڪري شهر ڪنڊر ٿي رهيا هئا. ٻارنهن تيرنهن سالن جي فضول خرچين، ڦرلٽ ۽ جنگي چريائپ تي بي انداز خرچن جي ڪري، خزانو خالي هو. ماڻهن ۾ عجيب مايوسي، بزدلي ۽ خوف جا جذبا ڦهليل هئا. حڪمران ماڻهن کان لڪڻ ۾ پورا هئا. ماڻهن سان ايترا ڪوڙ ڳالهائيا ويا هئا، جو هنن کي پنهنجي اخبارن، پنهنجي ريڊيئي ۽ پنهنجي ٽي ويءَ تي اعتبار ڪونه هو!

۽ پوءِ ٻارو، سڀني جي نظر وري به هڪڙي شخص کي ڳولي رهي هئي، جيڪو هنن کي ملڪ بچائي ڏيڻ جي صلاحيت جو مالڪ هو، جيڪو هنن جي زخمي ۽ شڪست کاڌل دلين کي ڪو ڏڏو ڏيئي ٿي سگهيو! ۽ اهو هو ذوالفقار علي ڀٽو! فوجي حڪمرانن کي به اهو ئي احساس هو، سو هڪڙو وفد موڪليائون ته ٻيلي، هاڻ وارو ڪر، هن ملڪ جي ٻڌندڙ پيڙيءَ کي ڪو ڪلهو ڏي!

اها گهڙي هڪ تاريخي گهڙي هئي، جڏهن جناب ڀٽي اڳيان

ملڪ جا حڪمران ڪنڌ هيٺ ڪيو ملڪ جي بچاءَ لاءِ منٿ ڪري رهيا هئا، ۽ هن جي اکين ۾ لڙڪ هئا! هن جي نظر ۾ ماضي به هو، حال به هو ۽ مستقبل به هو. ڇن ته هن جي اکين اهو ڏوراپو ٿي ڏٺو ته هاڻ چو آيا آهيو مون وٽ! جڏهن سڀ ڪجهه ختم ٿي چڪو آهي، جڏهن اوهين پنهنجي قوم کي ذلت جي پاتال ۾ ڌڪي چڪا آهيو، جتان قومون ڪڏهن به اسري نه سگهنديون آهن! پر پوءِ انهن ساڳين اکين اڳيان پنهنجي ملڪ جي ڪروڙين ماڻهن جا روئندڙ، سڏڪندڙ، پاڏائيندڙ منهن ڀيري آيا، تڏهن هن چيو: ”جڳو، آءُ اڃان ٿو!“

ڪجهه وقت کانپوءِ پنهنجي هڪ دوست سان ان گهڙيءَ جو ذڪر ڪندي، هو وري روئي پيو هو، ۽ چيو هئائين، ”دوست هونئن مان ڏاڍو ضدي شخص آهيان! هي اهي ماڻهو هئا، جن منهنجي ڳالهين کي اهميت نه ڏني هئي! هنن منهنجي چوڻ جي باوجود، اوڀر پاڪستان ۾ سياسي عمل بدران فوجي عمل تي ضد ڪيو هو، هنن ماڻهن کي سڪ ڏيڻ بدران ڌڪ ڏنا هئا جو هنن انسانيت بدران وحشتپني کي ترجيح ڏني هئي، پر جڏهن هنن پاڪستان جي عوام جو واسطو وڌو، جڏهن سنڌين، بلوچن، پشتونن ۽ پنجابين جو واسطو وڌو، جن جون نظرون مون ڏانهن ڪڇيل هيون، تڏهن آءُ انڪار ڪري نه سگهيس ۽ مون هنن کي انگريزيءَ ۾ چيو هو:

I am ready to bear the Cross!

▲ آء اهو تياس ڪنڻ لاء تيار آهيان) ▲

۽ ايئن جناب ذوالفقار علي ڀٽو، اوڀر پاڪستان جي الڳ ٿيڻ کانپوءِ، باقي بچيل پاڪستان جي صدر (۽ پوءِ صدارتي نظام جي خلاف هجڻ ڪري) پاڪستان جي وزيراعظم ٿيڻ جي آڇ قبول ڪئي. حڪومت جي دعوت قبول ڪرڻ کانپوءِ، هن ريڊيو ۽ ٽيليويزن تي جيڪا تقرير ڪئي، سا انساني تاريخ ۾، هن ملڪ پاڪستان جي ڪنهن حڪمران طرفان، ڪيل تقرير بدران هڪ اهڙي مدبر، هڪ اهڙي سياستدان، هڪ اهڙي مفڪر جي تقرير آهي، جنهن جي پيٽ سقراط جي آخري تقرير سان ڪري سگهجي ٿي. هن چيو هو: ”منهنجي ديس جا ماڻهو ٿو! اڇو ته ماضيءَ جي غلطي کي پنهنجي دل جي تختيءَ تان مٽائي ڇڏيون. اڇو ته پنهنجو پاڻ کي آڏيون، پنهنجي قوم کي آڏيون، پنهنجي ملڪ پاڪستان کي آڏيون! ۽ هن ڇڻ ته پنهنجي جهولي جهلي هر هڪ ماڻهوءَ کي اها ئي منڻ ڪئي ته ٻيلي، اڇو ته پاڪستان کي نئين حياتي ڏيون، اڇو ته ثابت ڪريون ته اسين غلطي کان سڪڻ وارا ماڻهو آهيون، اڇو

▲ اهي لفظ تاريخ جو حصو آهن، ۽ اهي ’هن‘ هن ڪتاب جي لکنڊڙي. ان وقت ٻڌايا هئا، جڏهن اٽليءَ جي شهر وينس (Venice) ۾ جڏهن سنجها جي مهل، سج جي آخري ڪرڻي جي الوداع ۽ هزارين ڪيوترن جي اڏامن کانپوءِ، هڪ ڪيوتري ڏيول جي ”ڪراس“ يعني ڪرستان جي تياس تي ويٺل ڏسي يادگيرين جي ڏندڪي سمجهاڻيندي، سلجهاڻيندي اکين ۾ آب آني چيا هئا.

تہ دنیا کي ہڏايون تہ اسين بہ انسان آهيون، اسان کي بہ زندہ رھڻ جو حق آهي، اسان کي موقعو ڏيو تہ اسين وري قومن جي سٿ ۾ بيھي ثابت ڪريون تہ تاريخ اسان جي پاسي آهي، ڇاڪاڻ تہ اھو انسان ڪھڙو انسان ھوندو، جيڪو پنھنجي غلطي مان نہ سگھي!

ھن جي اھا تقرير اڄ بہ ڪروڙين ماڻھن کي ياد آهي؛ اھا عجيب تقرير ھئي۔ تقرير ڪندڙ جي دل روئي رھي ھئي ۽ ھن کي ٻڌندڙ ڪروڙين ماڻھن جون اکيون بہ ڳوڙھا ڳاڙھي رھيون ھيون! اھي ڳوڙھا ڇڻ تہ ھڪڙي نئين عزم جو اعلان ڪري رھيا ھئا تہ ڇا بہ ٿي پوي، اسين ملڪ کي جمهوريت، انسان دوستي ۽ سماجي انصاف جي اصولن تي اڏڻ جو نہ رڳو حوصلو رکون ٿا، پر ان حوصلي کي عملي جامو بہ پھرائي ڏيکارينداسون. ۽ ايئن عوام جو ھي ليڊر، ڏينھن رات محنت ڪري، پاڪستان اڏڻ جي ڪوشش ۾ مصروف ٿي ويو. ھو روزانو ڇوويھن ڪلاڪن مان ويھ ڪلاڪ ڪم ڪندو ھو. جن ماڻھن جو ھن سان سڌو سنئون واسطو ۽ رابطو ھو، تن کي اڪثر چوندو ٻڌبو آهي تہ اسان ھنکي ڪڏھن بہ ستل نہ ڏٺو. اسان کي اھا خبر نہ آهي تہ ھو ڪيڏي مھل نٿو ڪندو ھو، ۽ الاڻجي نٿو ڪندو بہ ھو يا نہ! ايئن ھو پاڻ جاڳندو رھيو تہ جيئن ھن جي ملڪ جو پورهيت عوام سک جي نٿو سمھي سگھي!

جناب ذوالفقار علي ڀٽي جي دور کي مختصر لفظن ۾ بيان

ڪرڻ ڏاڍو ڏکيو آهي. پر هن زندگيءَ جي هر شعبي ۾ اهڙا ڪارناما سرانجام ڏنا، جيڪي هن ملڪ کي نئين سر اڏڻ لاءِ سبب بنجي ويا، ۽ جيڪڏهن پاڪستان جي عوام جي دشمنن جي سازشن جو شڪار نه ٿي ها ته هو پنهنجي ايندڙ دور ۾ پاڪستان کي هڪ پوئتي پيل ملڪ منجهان ترقي يافته ملڪ بڻائي ڇڏي ها!

هن ايندي شرط انهن بنيادن تي ڪم ڪيو، جنهن تي نئين پاڪستان جي عمارت کي نئين سر اڏجڻو هو. پاڪستان جي سمورين خرابين جو پڻ بنياد اهو هو ته هت جمهوريت ۽ لوڪ راڄ کي، عوام کي ۽ عوام جي چونڊيل نمائندن کي، صحيح بنيادن تي ڪم ڪرڻ نه ڏنو ويو. جڏهن به جمهوريت جو پڙلاءُ ٿورو به چوڏس ڦهلجڻ تي هو، جڏهن به ملڪ جو عوام پنهنجي قسمت جي فيصلن ڪرڻ لاءِ اڳتي وڌڻ لاءِ تياريون ڪرڻ لڳو، جڏهن به عوام جي حقن لاءِ آواز بلند ٿيڻ لڳو، تڏهن جمهوريت جا دشمن طبقتا- پرمار طبقتا- وڏا جاگيردار، سينيون، بيمر ۽ مذهب جا نرڪو نيڪيدار سازشون ڪري فوجي آمريت کي آڻڻ لاءِ سازشون ڪرڻ ٿي لڳا. ۱۹۵۴ع کان اها راند شروع ٿي، غلام محمد آئين ساز اسيمبليءَ کي توڙي ڇڏيو. ۱۹۵۸ع ۾ جنرل ايوب خان مارشل لا آندي ۱۹۶۹ع ۾ جنرل يحيٰ مارشل لا لڳائي- يعني پاڪستان جي وجود جو گهڻي ڀاڱي حصو آمرن ۽ فوجي راڄ جي پاڇي ۾ گذريو، ۽ پاڪستان جي عوام جا بنيادي حق- سياسي

آزاديون، سماجي برابري ۽ معاشي انصاف- آپيشاهيءَ جي
 قدامت هيٺ ڇيڙا ٻا رهيا! انهن آمرن پنهنجي آپيشاهيءَ کي قائم
 رکڻ لاءِ ڪڏهن اسلام جو سهارو ٿي ورتو ته ڪڏهن ملڪ
 کي جنگين ۾ ڦاسائي ماڻهن جو ڌيان هٽائڻ جي ڪوشش ٿي
 ڪئي!

ان جو فقط هڪڙو ئي علاج هو ته ملڪ ۾ آئين ۽ قانون جي
 حڪمراني قائم ٿئي. ان لاءِ ضروري هو ته ملڪ ۾ ڪو
 ”آئين“ هجي، جنهن تي ملڪ جي اڪثر طبقن جي يڪراءِ
 هجي. جناب ڀٽي پهرين ترجيح ان ڪم کي ڏني ۽ ماضيءَ جي
 سمورين بدعتن ۽ غلط روايتن کي ختم ڪري، ملڪ کي هڪ
 متفق آئين ڏيڻ جا جتن شروع ڪيا. نيٺ هڪ اهڙو آئين تيار
 ٿيو، جنهن تي ملڪ جا چونڊيل نمائندا سڀ جا سڀ- متفق
 هئا. جيتوڻيڪ ان آئين ۾ صوبن جي حقن، ۽ پاڪستان ۾
 شامل قومن جي سماجي ۽ تهذيبي حقن کي وڌيڪ بهتر بناڻي
 سگهجي ها، پر جنگ کانپوءِ وارين خاص حالتن ۾ اهو ئي
 مناسب سمجهيو ويو ته في الحال اهڙو آئين ته تيار ٿئي، جنهن تي
 ڪو اختلاف نه هجي. ان ۾ پوءِ ترميمون ڪري صوبن جي
 حقن ۽ خودمختياري، قومن جي سماجي ۽ تهذيبي قدرن جي
 بچاءِ لاءِ بندوبست ڪري سگهجي ٿو. جناب ڀٽو،
 پارليامينٽ يعني قومي اسيمبليءَ ۽ سينيٽ ۾، ان آئين کي
 يڪراءِ منظور ڪرائڻ ۾ ڪامياب ٿيو. ملڪ کي هو
 جمهوريت جو املهه ورشو ڏئي ويو. اڄ دنيا جا سمورا قانون دان

۽ آئين جا ماهر اهو مڃين ٿا ته جيتوڻيڪ ان آئين ۾ اڃا سڌاري جي ضرورت ۽ گنجائش آهي، پر ان وقت اهو بهترين آئين هو، ۽ اڄ به جمهوريت لاءِ هڪ بهترين بنياد آهي!

هن جو ٻيو قدم هو تعليم جي نظام ۾ انقلابي تبديلي. هن جي اچڻ کان اڳ ڇڱي تعليم فقط شاهوڪارن جي ٻارن لاءِ مخصوص ٿي وئي هئي. تعليم کي علم حاصل ڪرڻ جي ذريعي بدران مخصوص طبقن جي برتريءَ لاءِ استعمال ڪيو ٿي ويو، ۽ ذاتي ۽ جماعتي اسڪولن ۾، وڏيون وڏيون فيون وصول ڪري، هڪ اهڙو طبقو پڻي پيدا ڪيو ويو، جيڪو فقط ٻين جا حق غضب ڪرڻ ۽ حڪمرانيءَ جا خواب ڏسندو آهي. هن تعليم کي قومي بنياد ڏيڻ لاءِ سمورا تعليمي ادارا قومي ملڪيت ۾ آندا، ۽ مفت تعليم جو نظام قائم ڪيو. هن جو اهو قدم وڏو انقلابي ۽ حالتن مطابق قدم هو، پر ذاتي مفادن ۽ ڪاموريشاهيءَ جي چاڙهڻ ان جي فائدين کي عام ماڻهوءَ تائين پهچائڻ بدران ان کي هر طرح ناڪام ڪرڻ جون ڪوششون شروع ڪري ڏنيون، ۽ ڇاڪاڻ ته ان ۾ وڏن وڏن واپارين ۽ سيلين ۽ مذهبي نيڪيدارن جا مفاد وابسته هئا، ۽ انهن ئي طبقن جو قبضو ملڪ جي عام راءِ جي ذريعن - يعني اخبارن تي به چڱو خاصو هو، ان ڪري ڪاموريشاهيءَ ۽ اخباري مفاد پرست ذريعي اهڙو انتظام ڪيو، جو جناب پٽي جو ڪنيل قدم عوام جي فائدي بدران تعليمي معيار جي گهٽجڻ جي صورت ۾ نمودار ٿيو. هو سمجهي ويو ته اها عوام خلاف

هڪ وڏي سازش هئي، ۽ هن ان کي سدائون لاءِ قدم به سوچي
ورتا هئا پر تيسين هو بين الاقوامي توڙي قومي ڌاريلن جي سازش
جو شڪار بنجي ويو!

هن جو تيون وڏي ۾ وڏو ۽ بنيادي سدائون هو مزدور ۽ پورهيت
جو بچاءُ ۽ سندن زندگيءَ ۾ بهتري آڻڻ جو نظام! هن هڪدم
ڪارخانن جي مالڪن ۽ سندن گماشتن جو اهو اختيار ختم
ڪري ڇڏيو ته هو جنهن پورهيت کي چاهين، تنهن کي
پورهئي ۽ نوڪريءَ کان جواب ڏيئي ڇڏين! ڪارخانن جي
نفي ۾ پورهيتن جي حق کي تسليم ڪرڻ، ۽ کين ملڪ جي
بيداوار وڌائڻ جي ترغيب ڏيڻ لاءِ به هن بي مثال قانون لاڳو
ڪيا. مزدورن کي پنهنجون جماعتون ٺاهڻ، ۽ مالڪن سان
ڳالهيون ڪري، پنهنجي حقن جي بچاءُ ڪرڻ جو اختيار ڏيڻ
لاءِ به هن قانون لاڳو ڪيا. پاڪستان ۾ پهريون ڀيرو مزدور ۽
پورهيت کي اها عزت ملي، جنهن جو هو حقدار هوندي به ان کان
محروم هو. پر ان ڪوشش کي ناڪام ڪرڻ لاءِ به سڀني ۽
سندن چاڙتن ڪامورن ۽ خريد ڪيل دانشور، مڏي خارج ۽
پاروٽن نظرين جي پرچار سان، هر ممڪن حربو آزمايو، ۽ نيٺ
جناب پٽي جي شهادت کان پوءِ ان ۾ ڪامياب ٿيا، ۽ پورهيتن
جي جماعت تي بندش وڌي ويئي ۽ ڪارخانن جي مالڪن کي
وري پورهيتن کي پورهيو نه ڏيڻ جو اختيار ڏنو ويو!

جهڙي طرح سڀني کي پورهيتن ۽ مزدورن جي زنده رهڻ يا مرڻ
تي اختيار هو، تهڙي طرح جاگيردارن، سردارن ۽ زميندارن کي

پنهنجي هارين ۽ زرعي مزورن جي زندگيءَ تي حق حاصل هئا. ان جو سبب اهو هو ته هنن وٽ ايڏيون وڏيون جاگيرون، زمينداريون ۽ سَڌون هيون، جو جيڪڏهن ڪجهه هاري يا پورهيت هليا به وڃن، يا زميندار کين جواب ڏيئي ڇڏي ته زميندارن کي پرواه ڪانه هئي. ان جو هڪڙو علاج هو ته رفته رفته زميندارن جي ملڪيت جو حق گهٽايو وڃي، ۽ هارين کي وڌيڪ حق ڏنا وڃن. ان لاءِ به هن انقلابي قدم ڪيا. هن زرعي سڌارا لاڳو ڪيا، جن مطابق ڪنهن به زميندار کي مقرر حد کان وڌيڪ زمين رکڻ جو حق نه هو. هارين تي بچ ۽ پاڻيءَ جي خرچ جي جيڪا ڇڻي هئي، سا به زميندارن تي آئي، ۽ ايئن سدين جو مدي خارج ۽ ظالماڻو بڻجيءَ جو نظام تبديل ٿيو. جيڪا واڌو زمين زميندارن کان واپس وٺي هئي، سا بي زمين هارين کي مفت ورهائڻ جو قانون به لاڳو ڪيو ويو. ان نظام کي به وڏن جاگيردارن، ڪامورن کي خوب ڏوڪڙ ڪارائي، ناڪام ڪرڻ جي ڪوشش ڪئي، جا ڪنهن حد تائين ڪامياب به ٿي. پر هن انهن سڌارن لاءِ هڪ مستقل ”لئينڊ ڪميشن“ به مقرر ڪري ڇڏي جيڪا ان مان پيدا ٿيندڙن تنازعا ۽ مسئلن جو فيصلو ڪرڻ جي ذميواري هئي. جڏهن هن ڏٺو ته مفادپرست هن جي زرعي سڌارن کي ناڪام بنائڻ جا سانباها ڪري رهيا هئا ته ۱۹۷۷ع ۾ هن وري ٻيو دفعو زرعي سڌارا نافذ ڪيا، جن جي ذريعي زمين جي ملڪيت جي حد هن اڃا به وڌيڪ گهٽائي ڇڏي. شايد اهو به هڪڙو سبب هو جو

ٻين مفاد پرستن سان گڏ وڏا وڏا جاگيردار، پير ۽ وڏيرا به هن خلاف سازش ۾ شامل ٿي ويا! هن کي خبر هئي ته اهي طبقا ضرور سندس خلاف سازشون ڪندا، ۽ سندس وجود کي ئي هميشه لاءِ ختم ڪرڻ کان ڪونه ڪيپائيندا، پر مسڪينن ۽ بيواهن، هارين ۽ پورهيتن لاءِ هن جي محبت هن کي پنهنجي خلاف ٿيندڙ سازش کان بي پرواه ڪري ڇڏيو.

هن جو چوڻون قدم هو پاڪستان جي ميمشٽ کي صحيح رخ ۽ روايت ڏيڻ. هن ڏٺو ته جيڪي صنعتون ۽ ڪارخانا ملڪ جي پيداواري جو پرجهلو آهن يعني ڳريون صنعتون - مثلاً اهي صنعتون جيڪي هڪ هنڌ کان ٻئي هنڌ سامان نيڻڻ لاءِ ترڪون ۽ بسون ٺاهڻ ۾ مصروف هيون، انهن جو سموري ملڪ جي واپار تي قبضو هو - اهي سموريون صنعتون فقط چند خاندانن ۽ ماڻهن جي گروهن کي هٿ اچي ويون هيون، ۽ هنن کي جيئن ٿي وڻيو، تيئن ٿي هن ملڪ جي ميمشٽ کي هلايائون. هن اهو به ڏٺو ته انهن صنعتن کي هلائڻ وارا ناٿي جي ادارن - بينڪن ۽ وڻي ڪمپنين جا به حصيدار هئا! ڇڻ ته سموري ميمشٽ تي، بنه ٿوري تعداد جي ماڻهن جو قبضو هو، جن جيئن ٿي چاهيو، تيئن ٿي ٿيو. جيڪڏهن ڪنهن صنعت کي ختم ڪرڻو هو ته بينڪون قرض وصول ڪرڻ جي بهاني سان، ان کي هميشه لاءِ ڏيوالي ۾ آڻڻ جا اختيار حاصل ڪري ويون هيون. انهن بينڪن ۾ ته عام رواجي ماڻهن يعني عوام جو پئسو هو، سو خود عوام جي روزگار جي ذريعن خلاف

استعمال ٿي رهيو هو!

هن وڏي محنت ڪري، ماهرن جي جماعتن کان راءِ وٺي، هڪڙو فيصلو ڪيو، جنهن کي جيڪڏهن ڪاموريشاهيءَ جا نمائندا خراب نه ڪن ها ته اڄ پاڪستان دنيا جي انهن ملڪن ۾ شمار ٿئي ها، جتي سماجي انصاف معاشي انصاف جو بنياد بڻجندي آهي. هن بينڪون، ويبي جي ڪمپنين جو عوامي حصو، جهاز ران ڪمپنيون ۽ وڏيون صنعتون ۽ ڪارخانا، قومي ملڪيت ۾ وٺي عوام جي ملڪيت بڻائي ڇڏيا! هي اهڙو قدم هو، جو جيڪڏهن ان تي ڪامورا ۽ ملڪ جا دانشور صحيح سوچ اختيار ڪن ها ته اڄ پاڪستان ان حيثيت ۽ صلاحيت جو مالڪ هجي ها جو پاڪستان جو هر باشندو ملڪ جي صنعت ۽ بينڪاري، سرمايڪاري ۽ ارتقا ۾ شامل هجي ها، ۽ ان جا فائدا عام ماڻهوءَ کي روزگار، تعليم ۽ صحت جي ضمانت جي صورت ۾ ملن ها!

وڏن وڏن سڀني، ڪامورن جي مفاد پرست طبقي ۽ سڀني جي پگهاردار دانشورن ان نظام کي اهڙو خراب ڪيو جو ان قدم جي پويان جيڪو فلسفو، جيڪو ڪارج ۽ جيڪو مقصد هو، ان ڏانهن ڪو ڏسي به ڪو نه ٿو!

هڪڙو مثال ڏيڻ ئي ڪافي آهي. ان ساڳئي سلسلي ۾ جناب پٽي، هڪ وڏي تحقيق کانپوءِ اهو ڏٺو ته دوائن ۽ علاج جي ذريعن تي فقط هڪڙو طبقو قابض آهي، جنهن ۾ گهڻائي انهن ڪمپنين جي آهي، جيڪي انهن ملڪن جون آهن جيڪي

پاڪستان جي معيشت کي پنهنجي اثر هيٺ رکڻ چاهين ٿا، جن کي عام طرح ”گھڻ-قومي ڪمپنيون“ (Multi national Companies) سڏيو ويندو آهي. دوائون ته هر ڪو خريد ٿو ڪري- چاهي غريب هجي يا امير- پر انهن جي قيمت جو اثر گھڻو ڪري غريبن تي، جيڪي ملڪ جي اڪثريت آهن، وڌيڪ ٿو پوي! عام دوائون، جيڪي زندگي بچائڻ جي ڪم ٿيون اچن، تن جون قيمتون اهي ڪمپنيون مقرر ڪنديون هيون. مثلاً ڪنهن دوا جي اصل قيمت - سمورن خرچن ۽ ڪمپنيءَ جي نفعي سميت ٻه ڀيڻا هجي- پر بازار ۾ اها ڏهونئي هئي يعني ويهه ڀيڻا! فقط انڪري جو ان تي ڪمپنيءَ جو نالو هو. پڻي صاحب هڪڙي اسڪيم ٺاهي، جنهن جو نالو ئي هو Generic Scheme يعني عمومي اسڪيم. هن دوائن جون قيمتون دوائن جي اصلي نالن تي مقرر ڪيون ۽ نه انهن ڪمپنين جي نالن تي! نتيجو اهو ٿيو جو جيڪي دوائون ويهنهه ڀيڻي وڪامنديون هيون سي ٻي ڀيڻي ۾ وڪامن جون پابند ٿيون، ۽ درحقيقت وڪامن به لڳيون. پاڪستان جي عوام ان جي ڏاڍي آجيان ڪئي، پر وري به مفاد پرست ٿولن، انهن گھڻ-قومي ڪمپنين ۽ ڪامورن جي ملي پيگت ان اسڪيم کي بدنام ڪرڻ لاءِ، دوائن جي قابل عمل صلاحيت گھٽائي ڇڏي، ۽ جيڪا دوا ڪنهن مرض جي علاج لاءِ مفيد هئي، ان کي رد ڪرڻ لاءِ ڊاڪٽرن نسخا ڏيڻ شروع ڪيا. سوين ڊاڪٽرن کي ان لاءِ ڳريون رقمون ڏنيون ويون ته هو اهو لکي

ڏين ته جيئن ڪمپنيءَ جو نالو نه هوندو، تيسين دوا اثر ٿي
ڪانه ڪندي! ۽ ائين ”جنرڪ اسڪم“ کي ناڪام بنائڻ
لاءِ ڪروڙين رپيا مفاد پرست خرج ڪيا!

پر سڀ کان وڌيڪ ڪامياب رٿون جناب پٽي پرڏيهي
پاليسيءَ کي درست ڪرڻ لاءِ ٺاهيون، پاڪستان، ورهاڱي
ڪانپوءَ پنهنجي پرڏيهي پاليسيءَ کي ڪنهن صحيح رستي تي
هلائڻ بدران، اهڙين روايتن جو غلام بڻجي ويو، جن گج عرصي
تائين ان کي، بيشڪي راج جي خراپين ۾ مبتلا ڪري ڇڏيو.
ئين ته ائين گهرجي ها ته هڪ آزاد ملڪ طور، پاڪستان
پنهنجي پرڏيهي پاليسيءَ کي آزاد ۽ خود مختيار رکي ها، مثلاً ان
کي دنيا جي متضاد، ۽ هڪ ٻئي جي خلاف وڙهندڙ بلاڪن جي
وچ ۾، ڪنهن هڪڙي بلاڪ کي ترجيح ڏيڻ بدران، ان کي
بني غير جانبدار ٿي، ٻنهي بلاڪن سان دوستيءَ جا ناتا قائم
ڪرڻ گهرجن ها. پاڪستان جي شروعاتي دور ۾ ان جو
جهڪاءُ آمريڪا طرف ٿيو ۽ آمريڪي امداد جي عيوض
جهڙو ڪران جي پولڙئي جي حيثيت اختيار ڪري ويو. پوءِ
جڏهن جناب پٽو ايوب خان جي حڪومت واري دور ۾
پهرين واپار لاءِ وزير ۽ پوءِ پرڏيهي وزير مقرر ٿيو ته هن ان
پاليسيءَ کي تبديل ڪرڻ لاءِ هٿ پير هڻڻ شروع ڪيا، ۽
ڪافي حد تائين ان ۾ ڦيرو آندائين. ۽ وري جڏهن پاڻ
حڪومت ۾ آيو، تڏهن هن پنهنجي پرڏيهي پاليسيءَ کي
صحتمند اصولن تي قائم ڪرڻ لاءِ هيٺيان اصول مقرر ڪيا:

(۱) پاڪستان هڪ اسرندڙ ۽ ترقي پذير ملڪ آهي، ان ڪري هن کي ٻين ترقي پذير ۽ اسرندڙ ملڪن سان گڏجي هٿو هو.

(۲) پاڪستان مسلم اڪثريت جو ملڪ هو، ان ڪري هن کي اسلامي ملڪن سان خصوصي لاڳاپا قائم ڪرڻا هئا.

(۳) پاڪستان جيئن ته آزاديءَ جي هلچل جي نتيجي ۾ ۽ جمهوري بنيادن تي آزاد ملڪ طور دنيا جي نقشي تي اڀريو هو، ان ڪري ان جو فرض هو ته دنيا ۾ جتي به آزاديءَ جي جدوجهد هلندڙ هئي، اتي آزاديءَ لاءِ وڙهندڙ قومن جي حمايت ڪري ها.

(۴) پاڪستان جي ترقيءَ جو انحصار غير جانبداريءَ تي هو، ان ڪري ان کي ڪنهن هڪڙي بلاڪ- روس يا آمريڪا جي حمايتي بئجڻ بدران ٻه طرفن لاڳاپن ۽ غير جانبداريءَ کي پنهنجو اصول بنائڻو هو.

(۵) پاڪستان کي انهن ملڪن سان دوستي وڌائڻي هئي، جن ان کي ماضيءَ ۾ دشمنن خلاف حمايت ۽ امداد ڏني هئي. ان بنياد تي پرڏيهي پاليسيءَ جي ڪري هڪ پاسي پاڪستان جا لاڳاپا روس ۽ چين سان وڌيڪ مضبوط ۽ سگهه ٿيا، ٻئي طرف اسلامي ملڪن ۽ ٽين دنيا جي اسرندڙ ملڪن سان به- طرفي بنياد تي تعلق کي اهميت ملي. جن قومن بين الاقوامي سامراج خلاف جدوجهد پئي ڪئي. مثلاً

فلسطين، نئيبييا ۽ ويتنام- تن جي حمايت ڪرڻ لاءِ عملي قدم ڪيا ويا. نتيجو اهو نڪتو جو هڪڙي سال اندر پاڪستان جو نالو دنيا ۾ ڳاڻجڻ لڳو، ۽ بين الاقوامي حلقن ۾ پاڪستان جو احترام ۽ عزت وڌڻ لڳي. جناب پڻو تين دنيا جو اڳواڻ تسليم ٿيڻ لڳو.

۱۹۷۴ع ۾ جناب پڻو بين الاقوامي سطح تي سموري اسلامي دنيا جي ڪانفرنس لاهور ۾ ڪوٺائي، جتي ڪٿي واه واه ٿي ويئي. هڪڙي پاسي سعودي عرب جو بادشاهه شاه فيصل هو، فلسطين جي آزاديءَ جو هيرو ياسر عرفات هو، ليبيا جو انقلابي اڳواڻ ڪرنل معمر قذافي هو ته ٻئي طرف نئين آزاد ڪيل ملڪ جو اڳواڻ شيخ مجيب الرحمان هو. بين الاقوامي اسلامي ڪانفرنس هڪ اهڙو ڪارنامو هو، جنهن جناب پڻو کي هڪ اهڙي حيثيت ڏيئي ڇڏي، جو هن کي نظرانداز ڪرڻ جي گنجائش سامراجين ۽ سندن حامين وٽ به نه رهي، ۽ هن جي بين الاقوامي سطح تي، اسلامي دنيا ۽ نئين دنيا جي هڪ قابل احترام مدبر طور تسليم ڪيو ويو.

نرڳو پاڪستان کي سموري دنيا ۾ عزت ۽ احترام مليو، پر ان جا معاشي ۽ سماجي فائدا به ظاهر ٿيڻ لڳا. پاڪستان پنهنجي غير جانبداري ثابت ڪرڻ لاءِ اهڙن سڀني عهدنامن کي ختم ڪري ڇڏيو، جيڪي کيس ڪنهن هڪ بلاڪ جو حمايتي بنائڻ جو ڪارڻ هئا. پوءِ هر ملڪ پاڪستان سان اقتصادي سهڪار ڪرڻ لاءِ تيار ٿي ويو. سياسي سطح

تي پاڪستان کي هر هنڌ حمايت ملي ته هندستان به پاڪستان سان ٻه-طرفي بنياد تي معاملو طئي ڪرڻ تي مجبور ٿي بيو. ان دور جون رڳو چند ڪاميابيون ڏسيون ته حيرت لڳندي ته ايتري ٿوري عرصي ۾، هڪ شڪست کاڌل ملڪ، ڪيترو نه اڳتي وڌي آيو هو:

(۱) هندستان سان شمالو معاهدو ٿيو، جنهن جي ذريعي پاڪستان کي پنج هزار ميل ايراضي هندستاني فوج جي قبضي مان واپس ملي، ۽ سنڌو ۹۰ هزار قيدي آزاد ٿيا. پاڪستاني فوج جي وڏن عملدارن تي انساني قتلام جي ڏوهه ۾ مقدمي هلائڻ جي ڳالهه تان جناب پٽي جي ڪري هندستان ۽ بنگلاديش حڪومت هٿ ڪئي ڇڏيو. ڪشمير جي مسئلي تي ٻه-طرفي نموني ٺاهه ڪرڻ ۽ ڪو حل تلاش ڪرڻ جي ڏکڻي مسئلي تي به عهدنامو صحيح ٿي ويو.

(۲) پاڪستان اسلامي ڪانفرنس منعقد ڪري، اسلامي دنيا جي اڳواڻي حاصل ڪري ورتي، ۽ اسلامي ڪانفرنس هڪ مستقل ادارو بنجي ويو، جنهن کي هاڻ پنهنجي سيڪريٽريٽ، پنهنجي تنظيم، پنهنجي بينڪ ۽ پنهنجا ٻيا ادارا آهن، ۽ پاڪستان کي انهن سمورن ادارن ۾ خاص اهميت حاصل آهي.

(۳) روس پاڪستان کي رڪو جو ڪارخانو (Pakistan Steal Mill) لڳائي ڏنو، جيڪو اڄ دنيا جي اهم ترين

صنعتي ادارن مان هڪڙو آهي.

(۴) فرانس پاڪستان کي ايتمي ميدان ۾ ترقي ڪرڻ جو حقدار سمجهي، ايتمي ري ايڪٽر ڏيڻ جو معاهدو ڪيو.

(۵) پاڪستان ايران، ترڪي، انڊونيشيا، لبيا، فلسطين ۽ ٻين قومن جي خاص دوست جي حيثيت ۾ بين الاقوامي ادارن جو مکيه اڳواڻ بنجي، صلاحڪار حيثيت حاصل ڪئي.

(۶) ”سيٽو“ (SEATO)، ”سينٽو“ (CENTO) ۽ ”ڪامن ويلٿ“ (COMMON WEALTH) مان علحدگيءَ جي ڪري، پاڪستان غير جانبدار تحريڪ جو هڪ احترام جوڳو رڪن بنجي ويو، جنهن جي هڪ هتي هيل تائين هندستان کي حاصل هئي.

(۷) پاڪستان کي دنيا جي هر ان ملڪ کان امداد ملڻ جي آڇ ٿيڻ لڳي، جنهن هونئن پاڪستان سان عام رواجي لاڳاپا قائم ڪرڻ جي به ڪوشش کي ناڪام بڻائي ٿي ڇڏيو.

(۸) بين الاقوامي ادارن- گڏيل قومن جي اداري، ورلڊ بينڪ ۽ فنڊ ۾ پاڪستان لاءِ حمايت پيدا ٿيندي ويئي.

ان طرح پاڪستان سموري دنيا ۾ پنهنجي نئين وجود جي صورت ۾، نه رڳو پنهنجي حيثيت ميجارائن لڳو، پر جتي ڪٿي پاڪستان جو نالو — ۽ ان جي نتيجي طور جناب پتي جو نالو

— ڳانجن ۽ ساراهجن لڳو. ان مان پاڪستان کي ته گهڻو ئي فائدو پهتو، پر جناب پٽي لاءِ خطرا ۽ جوڪم پيدا ٿيڻ لڳا. بين الاقوامي سامراج کي سندس اهو ڪردار تمام ڏکيو لڳو، بلڪ هنن اهو سمجهيو ته جناب پٽي جيڪي مثال قائم ڪيا آهن، تن تي جيڪڏهن دنيا جا ٻيا اسرندڙ ملڪ هليا ته پوءِ اولهه جي ملڪن جي هڪ-هٽي ۽ حاڪميت ختم ٿيڻ لڳندي، ڇاڪاڻ ته انهن ملڪن ۾ پنهنجي حالت ۽ حيثيت، ۽ اولهه جي ملڪن جي چالبازين جي ساڃهه پيدا ٿي ويندي، ۽ هو غلاميءَ جا زنجير توڙڻ لاءِ جدوجهد ڪرڻ لڳندا. ان جو اندازو هنن کي پاڪستان جي ماڻهن ۾ پيدا ٿيندڙ سجاڳيءَ مان ٿيڻ لڳو. تعليم کي عام ۽ مفت ڪرڻ سان ماڻهن ۾ علم جي روشني ڦهلائڻ لڳي ته ماڻهن هراڻهيءَ غلاميءَ خلاف سوچڻ ۽ پنهنجي خيالن کي ظاهر ڪرڻ شروع ڪيو، جن بابت هنن اڳي ڪڏهن به ڪونه سوچيو هو، خاص ڪري نوجوانن لاءِ نت نوان اظهار ۽ عمل جا ذريعا پيدا ٿيا ته هڪڙي پاسي علم، تحقيق، سائنس، هنرن ۽ فن کي ترقي ملڻ لڳي ته ٻئي پاسي منجهن تجسس، ڳولا ۽ تجربا ڪرڻ جي قابليت ۽ اهليت پيدا ٿيڻ لڳي. بي روزگاريءَ کي ختم ڪرڻ لاءِ جناب پٽي NDVP يعني قومي ترقيءَ لاءِ والنٽيئر پروگرام شروع ڪيو، جنهن تحت بي روزگار نوجوانن خودبخود پاڻ کي رجسٽر ڪرائي قومي بهبوديءَ جي ڪمن ۾ هٿ وٺائڻ شروع ڪيو. حڪومت هنن کي هڪڙو مقرر وظيفو به ڏيندي هئي، ۽

جيئن ئي ڪٿي ڪنهن ڪارخاني يا کاتي ۾ ڪا نوڪري خالي ٿيندي هئي ته اتي اهڙن نوجوانن کي نوڪري به ملي ويندي هئي. ان پروگرام تحت هڪ طرف نوجوانن کي ”بي روزگاري الاؤنس“ ملڻ لڳو، ٻئي طرف منجهن قومي خدمت جو جذبو اجاگر ٿيو، ته ٽئين طرف سماجي شعبن ۾ عام ماڻهن جي شراڪت جو جذبو وڌڻ لڳو. ان طرح هزارين نوجوان، بيڪار مڪيون مارڻ بدران، ڪنهن چڱي ڪم ڪار سان لڳي ويا. مثلاً هزارين جوانن بالغن کي تعليم ڏيڻي، علم جي روشني ڦهلائڻ نڳا، سماجي شعبن ۾ ماڻهن کي صحت، صفائي ۽ اهڙن ٻين شعبن ۾ سهولتون ملڻ لڳيون. ان کانسواءِ راندين، هنرن، راڳ، چترڪاري، مجسمي سازي ۽ اهڙن ٻين فنون لطيفه ۾ نوجوانن کي نئون شعور ملڻ لڳو، نتيجو اهو ٿيو جو زندگيءَ جي هر شعبي ۾ علم، ڄاڻ ۽ شعور جي روشني ڦهلجڻ لڳي، ۽ نوجوان طبقو غلط قسم جي عادت ۽ وندرن جي بدران صحتمند لاڙن ڏانهن ڌيان ڏيڻ لڳو. علم جي روشنيءَ سان گڏ سماجي ذميواريءَ جو احساس جڏهن اجاگر ٿيڻ لڳو ته خودبخود، حڪومت جي ٻڌائڻ بدران، عام ماڻهن ۾ اها ساجه اچڻ لڳي ته اصل حقيقت ڇا آهي؟ ته ڪيئن بين الاقوامي سامراج پنهنجي حمايتي طبقن - سينين، جاگيردارن ۽ ٻيون مرشدن - جي ذريعي ڪيئن پاڪستان ۽ ان جي عام ماڻهن کي هر شعبي ۾ پوٽي رکڻ لاءِ نت نئون چالبازيون گهڙيندا رهيا آهن، ۽ نوجوانن کي غلط ۽ نقصانڪار ڳالهين ۾ ڦاسائي کين ناڪاره ۽ عيش پسند

ڏوهارين ۾ بدلائي رهيا هئا. اها ساڃهه اچڻ سان ئي، ان جي رد عمل طور جمهوريت، سماجي انصاف ۽ انسان جي برابريءَ جي بنيادي صحتمند قدرن وڌڻ شروع ڪيو. ۽ سامراج، بي علمي سماجي غلاميءَ جهڙن مرضن خلاف جهاد جو جذبو پيدا ٿيڻ لڳو. هونئن به جڏهن مرض ۽ بيماريءَ جي سڃاڻپ ٿي وڃي ته ان جو علاج به پري ڪو نه هوندو آهي. اها سڃاڻپ هڪ فرد ۾ هجي ته ڪا ڳالهه ڪانهي، پر جڏهن سموري قوم ۾ جاڳي پوي ته پوءِ غلام بڻائيندڙ قومن ۾ انديشا پيدا ٿيڻ لڳندا آهن، ۽ اهي طبقات پنهنجي بچاءَ ۾ هر اهو طريقو آزمائيندا آهن، جنهن جي ذريعي بغاوت ۽ ساڃهه جو رخ بدلجي وڃي. ڪڏهن اهو حربي ڪارگر ٿيندو آهي ته ڪڏهن ناڪام. پاڪستان جيئن ته ارتقا ۽ ساڃهه جي ميدان ۾ اڃا نئون هو، ان ڪري غلام بڻائيندڙ طبقات پنهنجي نئين چالبازيءَ ۾ ڪامياب ٿي ويا. هڪ طرف هنن کي سندن اصل آقاڻن جون همدرديون، حمايت ۽ مالي توڙي فوجي امداد ملڻ لڳي ته ٻئي طرف سندن ٻولي، ن، خوشامدين ۽ پئسي تي وڪامن وارن ملن مولوين، پيرن، سجاده نشين ۽ نام نهاد دانشورن ملڪ ۾ مذهبن، فرقن ۽ نسلي برتريءَ جي نالي تي تفرقا پيدا ڪرڻ شروع ڪيا. پر سڀ کان وڌيڪ ڪارگر نسخو مذهبي جنونين کي استعمال ڪرڻ هو! جڏهن جناب پٽي عام چونڊن جو اعلان ڪيو، تڏهن هن خلاف هڪدم مختلف محاذ کلي ويا، سڀ کان پهرين ان جو اظهار به بين الاقوامي سامراج طرفان ۱۹۷۶ع ۾ هينري

ڪسنجر طرفان، پاڪستان جي ائٽمي پروگرام خلاف، بيان ۾ ڪيو ته ”اسين پتي سان اهڙي تمدي ڪنداسون، جو ٻين لاءِ عبرت جو مثال ٿي پوندو!“ ٿيو ايئن جو جناب پتي پاڪستان کي سائنسي ترقيءَ جي راه تي اڳتي وڌائڻ لاءِ فرانس سان ائٽمي ري ايڪٽر جو سودو ڪيو ته جيئن پاڪستان ائٽمي قوت سان بجلي پيدا ڪرڻ ۾ خودڪفيل ٿي سگهي. ان پروگرام تحت هڪڙو تڪڙو ۽ نهايت برجستو پروگرام رٿيو ويو هو ته جيئن پاڪستان جا نوجوان سائنسدان جديد سائنسي تحقيق ۾ دنيا جي ٻين سائنسدانن سان گڏجي اهڙو بنيادي علم حاصل ڪن جو آئندي پاڪستان کي ٻاهرين ماهرن جي ضرورت نه پوي. نتيجو اهو ٿيو جو ٿوري ئي وقت ۾ تعليم ۽ تربيت جي موقمي ملڻ سان ملڪي سائنسدانن ايتري ترقي ڪئي، ايتري تحقيق جا مثال قائم ڪيا جو سموري دنيا ۾ ان جو چوٽو شروع ٿي ويو، ۽ جڏهن فرانس سان ”ائٽمي پلانٽ“ جو سودو ٿيو ته اها ڳالهه مشهور ڪئي ويئي ته ائٽمي سگه حاصل ڪرڻ مان جناب پتي جو اصل مطلب آهي سموري اسلامي دنيا لاءِ ائٽم بم ٺاهڻ! ان پروبيگنڊا کي ايترو ته وڌايو ويو جو مشهور اهو ٿيو ته جناب پتي ”اسلامي بم“ ٻيو ناهي، ته جيئن سموري اسلامي دنيا — ۽ خاص ڪري فلسطين وارا اسرائيل جي خلاف، فلسطين جي آزاديءَ لاءِ اهو ائٽم بم استعمال ڪندا! بين الاقوامي سامراج، پنهنجي پگهاردار اخباري دانشورن ۽ ڪالم نگارن

جي ذريعي، ايتري ته پروپيگنڊا شروع ڪئي جو خود
 پاڪستان جا دوست ملڪ به ان پروپيگنڊا کان متاثر ٿيڻ
 لڳا. جڏهن هينري ڪسنجر ۱۹۷۶ع ۾ پاڪستان آيو،
 تڏهن هن سان ڳالهين ٻولهين ۾ اهو ثابت ڪيو ويو ته اها
 سموري پروپيگنڊا غلط هئي. پاڪستان ته رڳو سائنسي ترقي
 ۽ بجليءَ جي پيداوار لاءِ اڻٽمي سگه حاصل ڪرڻ جي اهليت
 حاصل ڪري رهيو هو. پر هڪ ڀيري جڏهن بين الاقوامي
 سامراج ڪو فيصلو ڪندو آهي ته ان کي بدلائڻ جو امڪان
 خيرڪو هوندو آهي. هنن اهو فيصلو ڪيو ته پتي کي
 شڪست ڏيڻ لاءِ روايتي طريقا استعمال ڪونه ڪري
 سگهبا، يعني هن کي جمهوري طريقي سان چونڊڻ ۾
 شڪست ڏيڻ ناممڪن هو ڇاڪاڻ ته عام ماڻهو، غريب،
 مسڪين، پورهيت ۽ هاري هن جا شيدائي هئا، ۽ ڪنهن به ڌڻي
 ۾ ڪونه ايندا، ۽ ووت وري به پتي کي ڏيندا، ان ڪري هنن
 روايتي طريقي کان هٽي نئون قوتن کي پتي صاحب جي خلاف
 تيار ڪيو. فوج، ملان ۽ مذهبي ٺوڳي فرقي پرست ۽
 پاڪستان جي دشمن طرفان پيدا ڪيل تمسبي ٽولا. هڪ
 نهايت وسيع ۽ اونهي سازش تيار ڪئي ويئي، جنهن ۾ دولت ۽
 ناڻي جي ايتري ته ورهاست ٿي جو هڪڙو وقت اهڙو به آيو جو
 آمريڪي ڊالر پاڪستاني رپئي کان وڌيڪ سستو ٿي پيو.
 جڏهن ۱۹۷۷ع ملڪ ۾ عام چونڊن جو اعلان ٿيو ته انهيءَ
 دولت ۽ ناڻي جي آڌار تي، جمهوريت جي مخالف ڌرين، جناب

پتي ۽ سندس پارٽيءَ خلاف زبردست پروڀيگندا شروع ڪري ڏني. ساڳئي وقت خود جناب پتي جي پارٽيءَ جي ڪن اقتدار جي بڪين وڌيون ۽ چوڌرين کي هنن وڌيون لالچون ڏيئي پنهنجي پاسي ڪري ورتو ۽ هو گجهه ڳوهر جناب پتي خلاف سازشن ۾ شامل ٿي ويا. جناب پتي ۽ سندس خاندان خلاف اخلاق کان ڪريل پمفليت ۽ پوسٽر پتھن تي چنبرايا ويا. گهڻو ڪري سموريون اخبارون، ڪنهن ڳجهي هٿ جي اشاري تي، جناب پتي ۽ سندس پارٽيءَ خلاف، نت نوان مضمون ۽ مقالا شايع ڪرڻ لڳيون، جن اهي مضمون لکيا، انهن کي لکين رپيا معاوضو مليو، ۽ جڏهن جناب پتي خلاف سازش ڪامياب ٿي وئي ته انهن کي ايندڙ حڪومت وڌيون وڌيون نوڪريون ۽ عهدا، پرمٽون ۽ ٻيا فائدا دل کولي ڏنا. سڀ کان وڏي مهم اها هئي ته جناب پتي جو سوشلزم اسلام لاءِ وڏو خطرو هو. پئسن تي وڪامندڙ، مولوين ۽ مفتين قوتاون ڏيون ته جناب پتي ۽ سندس پارٽيءَ کي ووت ڏيندڙ ڪافر بڻجي ويندا، ڇاڪاڻ ته پتي ۽ پيپلزپارٽي کي ووت ڏيڻ معنيٰ اسلام خلاف ووت ڏيڻ.

پر ملڪ جي عام ماڻهن جي اڪثريت انهيءَ لڳيءَ، دوڪي ۽ دولاب کي سمجهي ويئي. هنن کي جناب پتي جيڪا آزادي، عزت نفس ۽ خوشحالي ڏني هئي ۽ کين هڪ بهتر آئيندي جا خواب ڏنا هئا، جن کي سچو ڪري ڏيکارڻ ممڪن پئي لڳو، تنهن هنن کي پاڻ اڳي کان به وڌيڪ جناب پتي جو شيدائي

بناڻي ڇڏيو. جڏهن اليڪشنون ٿيون، تڏهن جناب پتي ۽ سندس پارٽيءَ اڪثر سڀتن تي کٽڻ شروع ڪيو. مخالفن جا سمورا انسٽا ايتا ٿيڻ لڳا، تڏهن هن جمهوريت جي دشمنن سان ساز باز ڪري، پنهنجن ٻاهرين آقاڻن جي مدد سان، ڪن ٿورن انفرادي تڪن ۾ ٿيل بي قاعدگين کي بهانو بناڻي، هڪ تحريڪ هلائڻ جو اعلان ڪيو. بهانو اهو بنايائون ته بيلز پارٽي چونڊن ۾ ”ڏانڊلي“ ڪئي آهي. پر حيرت اها آهي ته ڳالهه چونڊن جي هئي ته ان لاءِ عدالتن ۽ اليڪشن ڪميشن وٽ دانهين ٿيڻ بدران، هنن جلوس ڪرڻ شروع ڪيا، ۽ ان جا ڌماڪا ڪرڻ شروع ڪيا، ۽ تحريڪ کي نالو ئي ڏنائون ”تحريڪ نظام مصطفيٰ“! يعني چونڊن جي نالي ۾ احتجاج کي هنن وري به مذهبي رنگ ڏيڻ شروع ڪيو. ان جي اڳواڻي جماعت اسلاميءَ جي هئڻ ۾ هئي، جن وري ڪراچيءَ ۾ ان ڳالهه کي نسلي رنگ ڏيڻ شروع ڪيو، ڇاڪاڻ ته جناب پتيو سنڌي هو، ان ڪري جيڪي سنڌي نه هئا، تن کي هن خلاف مورچو، قائم ڪرڻ گهرجي. اهو هو پاڪستان ۾ نسل پرستيءَ جي بنياد تي دهشت گرديءَ جو پهريون بنيادي مورچو، جنهن اڳتي هلي هڪ باقاعدي خونريز فسادِي صورت اختيار ڪئي! اڄ جڏهن تاريخ جون حقيقتون منظر عام تي آيون آهن، تن مان ثابت ٿئي ٿو ته ان جي رٿابندي ۱۹۷۶ع کان پاڪستان کان ٻاهر بين الاقوامي، سامراج جي ڳڙهه يعني آمريڪا ۾ مڪمل ٿي چڪي هئي. هنن پاڪستاني فوج ۾

پنهنجي ڪجهه خاص گماشتن ۽ چارٽن کي جناب پتي جو تختو ڪڍڻ ۽ حڪومت تي قبضو ڪرڻ لاءِ تيار ڪري ڇڏيو هو. انهن جي لاءِ ٻاهريون ٻنو اهو هو ته جناب پتي خلاف عوام تحريڪ هلائي رهيو هو، ۽ ملڪ ۾ گهرو لڙائي واري صورتحال پيدا ٿي پئي هئي! ان لاءِ جماعت اسلاميءَ کانسواءِ هنن ڪيترن سياستدانن کي بي انداز دولت ڏئي ڇڏي هئي. خود پاڪستان پيپلز پارٽيءَ اندر، هنن پتي صاحب جي ڪن ويجهن ساٿين کي مختلف آڇون ڪري، پنهنجي پاسي ڪري ڇڏيو هو. انهن مان ڪن کي ته خود آمريڪا ۽ ٻين ملڪن جي بينڪن جي خاص گجهن کاتن ذريعي بي انداز دولت ڏني ويئي، جن مان ڪن ته پوءِ باقاعدي اتي پنهنجا ڪاروبار، مال جا واڙا (Ranches) ۽ فارم قائم ڪيا!

انهيءَ سازش هتي وڃي هنڌ ڪيو؛ دهشتگردن جون جماعتون ٺاهيون ويون، جن کي خوب هٿيار ۽ بارود ڏنو ويو. خاص ڪري ڪراچيءَ ۾! جلوس ۾ شريڪ ٿيندڙن کي روزانو في ماڻهو سوين رپيا ملندا هئا! ڪراچيءَ جي بازار ۾ ڊالر پگڙن جي مٺ تي ملندا هئا، ڇاڪاڻ ته اداڻگي ڊالر ۾ ٿيندي هئي، ۽ ماڻهو پاڪستاني رپين لاءِ اهي ڊالر سستا وڪڻي ڇڏيندا هئا! جڏهن هنن باقاعدي رٿابنديءَ سان فساد ٺهلائڻ، ٻن جا ڌماڪا ڪرڻ، سرڪاري ۽ شخصي ملڪيتن کي باهيون ڏيڻ شروع ڪيون، تڏهن حڪومت ڪن شهرن ۾ امن امان قائم ڪرڻ لاءِ فوج کي گهرايو. پر فوج جي گشت

هوندي به فسادي پنهنجو ڪم ڪندا رهيا. ڪرفيو لڳندو هو ته به جلوس پيا نڪرندا هئا. سرڪاري ڪارخانن، بينڪن وغيره کي باهيون لڳنديون هيون ۽ ڪنهن اڃا تي سبب کان فوجي ڪجهه نه ڪري سگهندا هئا. نيٺ انساني جانين جي زيان جي سهاري سازش ڪامياب ٿيڻ لڳي. جناب پٽي مخالف ڌر کي ڳالهين جي دعوت ڏني ته جيئن ملڪ کي خونريزيءَ کان بچائجي، ڇاڪاڻ ته جناب پٽي لاءِ انساني زندگي ۽ خاص ڪري پنهنجي ملڪ جي عوام جي زندگيءَ کي سڀ کان وڏي اهميت هئي.

مخالف ڌر سان ڳالهين جي نتيجي ۾ هڪڙو ناه ٿيو، جنهن هيٺ جناب پٽي پيهر چوندون ڪرائڻ قبول ڪيو، ۽ مخالف ڌر جون سموريون گهرجون پوريون ڪرڻ جو ناه ڪيو. اها چوٿين جولاءِ ۱۹۷۷ع جي تاريخ هئي، جڏهن اهو معاهدو ٿيو. پر پاڪستان جي دشمنن ۽ بين الاقوامي سامراجين کي اچي ڊپ ورايو ته هي موقعو ٿو هٿان وڃي، سو هڪدم فوج ۾ پنهنجي مخصوص گماشتن جي ٽولي کي اشارو ڏنائون. پوءِ ۵ جولاءِ ۱۹۷۷ع تي، جڏهن پاڪستان جو عوام صلح ۽ مفاهمت جون خبرون ٻڌي آرام جي ننڊ ڪري رهيو هو، تڏهن ان مخصوص ٽولي، ڪمانڊر ان چيف جنرل ضياءُ الحق جي اڳواڻيءَ ۾، جمهوريت ۽ پاڪستان تي راتاهو ڏنو، ۽ ملڪ ۾ مارشل لا لڳو ڪري، اقتدار پنهنجي قبضي ۾ آندو.

شروع شروع ۾ رٿابنديءَ هيٺ، جنرل ضياءُ الحق اعلان

ڪيو ته هن اقتدار تي قبضو رڳو ملڪ کي گهرو لڙائيءَ کان
 بچائڻ لاءِ ڪيو هو، ۽ نوي ڏينهن اندر چونڊون ڪرائي، فوج
 وري بئوڪن ۾ هلي ويندي! ٻاهريون ٻيو رڪن لاءِ هن جناب
 ڀٽي کي نظر بند ڪرڻ سان گڏ ڪجهه مخالف ڌر جي اڳواڻن
 کي به نظر بند ڪري ورتو! پر هن جو اصل مقصد ته اهو هو ته
 ڪيئن به ڪري جناب ڀٽي کي ختم ڪجي. پاڪستان جي
 عوام ۾ جيڪا روشن خيالي ۽ بين الاقوامي سامراج خلاف
 آگاهي پيدا ٿي هئي، ان جي نڙيءَ تي نهن ڏجي. بظاهر هن
 چونڊن جو پروگرام به ڏيئي ڇڏيو، پر اندران ئي اندران هڪ
 خوفناڪ سازش تيار ڪيائين، جنهن جو مول مقصد جناب
 ڀٽي کي قتل ڪرڻ هو. سنڌو سنئون مٿس هٿ وجهڻ معنيٰ
 پاڪستاني عوام جي غضب کي دعوت ڏيڻ هو. ان ڪري هن
 نهايت چالاڪيءَ سان پهرين جناب ڀٽي کي چونڊن جي
 اعلان تي آزاد ڪري ڇڏيو. جڏهن هو آزاد ٿيو، تڏهن
 سموري دنيا جي حيرت جي حد نه رهي جو هن ڏٺو ته
 پاڪستان جو عوام ته هن جو اڳي کان به وڌيڪ شيدائي ٿي
 پيو هو، جو هو جيڏانهن ٿي ويو، تيڏانهن ماڻهن جا هٿام ايترا
 ته گڏ ٿي ٿيا جو هو جڏهن اقتدار ۾ هو، تڏهن به ايترا ماڻهو
 ڪونه گڏ ٿيندا هئا. عوامي تحريڪ ڄڻ نئين سر جناب ڀٽي
 جي اڳواڻيءَ ۾، سران تي چڙهي، وڌيڪ تيز ۽ تڪي ٿي ويئي.
 جنرل ضيا ۽ سندس ٽولو پريشان ٿي ويا، ۽ هن هڪدم
 هڪ سازش تيار ڪرائي، جناب ڀٽي کي خون جي هڪڙي

ڪوڙي ڪيس ۾ وري گرفتار ڪيو. هڪ پاسي چونڊن جو چوهول هو ته ٻئي پاسي جناب پٽي کي مارڻ جا سانباها هئا. جناب پٽي عدالتن جا ڪڙا ڪڙڪايا. لاهور جي هڪ فاضل جج جناب صمدانيءَ هن کي ضمانت تي آزاد ڪري ڇڏيو. ان ڳالهه لاءِ جنرل ضيا بلڪل تيار ڪونه هو. هڪڙي جج جي اها همت جو هن کي آزاد ڪري ڇڏي. نيٺ هن سمورن اخلاقي ۽ قانون قدرن کي ٻويان اڇلائيندي جناب پٽي کي وري مارشل لا قانون تحت گرفتار ڪرڻ لاءِ پنهنجا فوجي ”ڪمانڊوز“ موڪليا. انهن ”ڪمانڊوز“ جهڙيءَ ريت انساني قدرن کي پاڻمال ڪيو. ان جو مثال چنيگڙ ۽ هلاڪوءَ جي تاتارين وٽ به ڪونه ملندو. هنن جناب پٽي جي گهر ۾ بيگهه وقت ۾ گهڙي، بيگم نصرت پٽو ۽ سندس ٻارن کي ايترو دهشت زده ڪيو، ۽ سموري بنگلي ۾ ايتري ته تباهي مچائي جو اڃا دنيا جا مورخ ان تي عجب ٿا ڪاڻهن.

جناب پٽي کي گرفتار ڪري، مٿس هڪ عام ڏوهاريءَ جيئن خون جو ڪيس هلايو ويو. اهو ٻڌايو ويو ته ڪجهه سال اڳ جناب پٽي جي هشيءَ تي ڪن ماڻهن هڪڙي قومي اسيمبليءَ جي ميمبر جي پيءَ کي مارائي ڇڏيو هو. ان ڪيس کي عام رواجي عدالت بدران لاهور هاءِ ڪورٽ ۾ منتقل ڪيو ويو، جنهن جو چيف جسٽس جناب پٽي لاءِ نفرت جو نه رڳو علي اعلان اظهار ڪندو هو، پر جنهن کي جناب پٽي سان، سندس نوڪريءَ جي سلسلي ۾ خاص شڪايت ۽ عداوت

هني. ڪيس هليو، هٿرادو شاهد، هٿرادو دستاويز ۽ سموري
حڪومت جا ذريعا جناب ڀٽي جي خلاف استعمال ٿيا. سري
لنڪا جي هڪ جج جي چواڻي ته ”لاهور هاءِ ڪورٽ ۾ جناب
ڀٽي خلاف جهڙي نموني ڪيس هليو ۽ جهڙي طرح هنڪي
موت جي سزا ڏني ويئي، سو انساني تاريخ ۾ خاص ڪري
انصاف جي تاريخ جو هڪ وڏو الميو ۽ سانحو آهي.“ ۽ ايئن
جناب ڀٽي جي زندگيءَ کي ختم ڪرڻ جي سازش تڪميل
تي پهتي.

لاهور هاءِ ڪورٽ جي فيصلي خلاف پاڪستان جي اعليٰ
ترين عدالت ۾ اپيل داخل ٿي. حڪومت کي اچي اهو خوف
ٿيو ته مٿان ڪيس ڪوڙي هجڻ جي ڪري جناب ڀٽو چٽي
ويهي، ان ڪري هنن اتي به سمورا انتظام ڪري ڇڏيا. جناب
ڀٽي ان عدالت اڳيان جيڪو بچاءُ جو دستاويز پيش ڪيو،
اهو سموري دنيا ۾ هڪ اهم سياسي ۽ قانوني دستاويز جو
درجو حاصل ڪري ويو آهي. ان زماني ۾ ٻاهرين دنيا ۾ جناب
ڀٽي جي مقامي کي عام رواجي مقامي طور پيش ڪرڻ ۽ هن
خلاف پرويڊنگنڊا جو ايترو ته انتظام ڪيو، جو هڪڙي
صحافي جي چواڻيءَ ”ايئن ئي محسوس ٿيو ڄڻ ته پاڪستان
کي دنيا ۾ ٻيو ڪو مسئلو ئي درپيش نه هو، سواءِ جناب ڀٽي
کي قاسمي ڏين جي.“

ٿيو به ايئن! جنرل ضياالحق پنهنجي حرفت ۾ ڪامياب ٿيو.
مقدمو هلندي هلندي هڪڙي جج جي رٽائرمينٽ ٿي ويئي.

هڪڙو بيمار ٿي پيو، ۽ هن کي عدالت ۾ ويهڻ کان روڪڻ لاءِ باقاعدي ميڊيڪل بورڊ کان سنڌ ورتي ويٺي چاڪاڻ ته جنرل ضيا کي اهو شڪ هو ته اهي ٻئي جج ڪوڙي ڪيس ۾ جناب ڀٽي جي اپيل منظور ڪندا. باقي ستن ججن مان چئن ججن جناب ڀٽي جي ڦاسيءَ جي سزا برقرار رکي ۽ ٽن ججن هن کي باعزت بري ڪرڻ جو حڪم ڪيو. اها عجيب اتفاقي واردات آهي ته جن چئن ججن جناب ڀٽي خلاف فيصلو ڏنو، سي سڀ پنجاب جا هئا ۽ جن ٽن جناب ڀٽي جي فائدي ۾ فيصلو ڏنو، سي پنجاب جا ڪونه هئا! اهو به عجيب اتفاق چئجي ته ان وقت ملڪ جي اعليٰ ترين عدالت ۾ هڪڙو به سنڌي جج ڪونه هو.

سپريم ڪورٽ جڏهن جناب ڀٽي کي لاهور هاءِ ڪورٽ طرفان ڏنل ڦاسيءَ جي سزا برقرار قرار ڏني ته پاڪستان جي مسڪين ماڻهن جي دل کي جهوپو اچي ويو ممڪن هو ته اهو جهوپو هڪ تحريڪ جي صورت ۾ پاڪستان جي عدالتي توڙي انتظامي نظام کي نيسٽ ۽ نابود ڪري ڇڏي ها. ان جي هڪڙي جهلڪ رڳو اها ئي ڪافي آهي ته ڪيترن ئي ڀٽي صاحب جي متوازن اهو فيصلو ٻڌي پاڻ کي باه ڏيئي آپگهات ڪري ڇڏيو. جنرل ضيا اتي وري نئين ڪيڏ ڪيڏيو. جناب ڀٽي جا اهي ساٿي، جن کي بين الاقوامي سامراج اڳي ئي خريد ڪري ڇڏيو هو، تن کي اهو حڪم مليو ته عوام کي عدالت جي فيصلي خلاف تحريڪ کان باز رکڻ لاءِ جوڳو بندوبست

ڪن. نتيجو اهو ٿيو جو يا ته اهي همراھ ماڻ ڪري ويهي رهيا، ڪي ته جنرل ضيا وٽ هلي ويا ته جناب پٽي کي هڪدم ڦاسي ڏني ويڃي نه ته ماڻهو الاڻي ڇڏا ڪندا، ۽ ڪي وري عام ماڻهن جو ڌيان هٽائڻ لاءِ کين اهي آسرا ڏيڻ لڳا ته جنرل ضيا کي جناب پٽي کي ڦاسي ڏيڻ جي همٿ ئي ڪانه ٿيندي، ڇو ته دنيا جي هر ملڪ جي سربراه جنرل ضيا کي لکي موڪليو آهي، ۽ سندس جان بخشيءَ جي اپيل ڪئي آهي. ۽ جيڪڏهن عوام ڪو هنگامو ڪيو ته ان جو اثر خراب ٿيندو! هنن ماڻهن کي ايلاز ڪري، ماڻ ڪري ويهي رهڻ جو مشورو ڏنو.

نتيجو اهو ٿيو ته پاڪستان جو هر دلچسپ وزيراعظم جنهن لاءِ هر مسڪين ماڻهوءَ کي محبت، عزت ۽ همدردي هئي، جنهن لاءِ اقوام متحده جي ۱۵۴ ملڪن جي سربراهن مان اڪثريت سندس جان بخشيءَ جي لاءِ جنرل ضيا کي تارون ڪيون، ذاتي خط لکيا، ٽيليفون ڪيا، ۽ اخبارن ۾ بيان ڏنا. جنهن تئل پاڪستان کي وري پاڪستان بنايو- هڪ جمهوري، ترقي پسند، عزت نفس رکندڙ ملڪ بڻايو، تنهن جي ڦاسيءَ جي سزا برقرار رهي. ۴ پوءِ ۴ اپريل ۱۹۷۹ع جو اهو تاريخ جو منحوس ترين ڏينهن اڀريو، جڏهن رات جي اونداهيءَ ۾، جنرل ضيا جي حڪم تي جناب پٽي جي زندگيءَ جو ڏيئو گل ڪيو ويو. ڪي چون ٿا ته هنکي ڦاسيءَ جي سرڪساهيءَ ڏانهن وٺي وڃڻ کان اڳ ئي مٿس تشدد ڪري کيس ماريو ويو ۽ سندس لاش کي ڦاسي ڏني ويئي، ته

ڪي چون ٿا ته هن مرڪندي، ڦاهيءَ جي ڦندي کي چمندي
اهي لفظ چيا ته ”آءُ سنڌ جي رڻ جو رهواسي آهيان، جتي جا ماڻهو
موت کان نه ڊڄندا آهن! جتي جا ماڻهو هزارين ورهين کان هن
قسم جو ظلم سهندا آيا آهن. آءُ به ان روايت کي چمندي شهيد
مخدوم بلاول ۽ شهيد شاه عنايت وانگر پنهنجي وطن جي
ماڻهن خاطر قربان ٿيڻ لاءِ تيار آهيان. مونکي ڦاهيءَ جي تياس
ڏانهن وٺي هلو، متان دير ٿي وڃي.“

چوٿين اپريل ۱۹۷۹ع تاريخ جو منحوس ترين ڏينهن هو،
جنهن سنڌ کان، پاڪستان کان، ايشيا کان، بلڪ دنيا کان
هڪ عظيم انسان، هڪ ڏاهو انسان ڪسي ورتو. پاڪستان
جي پيڙهيل انسانن، ۽ خاص ڪري سنڌ جي ڌرتيل ماڻهن ائين
سمجهيو ته سندن سھاري جي لٽ ڪسجي ويئي، سندن آئيندي
جو آسرو ڪسجي ويو. سنڌ جي ڳوٺ ڳوٺ، هر وسڻن ۽ واھڻ
۾، هر گليءَ گهٽيءَ ۾، هر محلي ۾ پاڙي ۾، هر گهر ۾ ماتم متل
هو. ڪو گهر ڪونه هو، جتي ڪنهن چڙهي هجي، چله پري
هجي، هر ڪو ائين پيو سمجهي ڄڻ ته هن جو ڪو ٻه پنهنجو
ويجهو عزيز گذاري ويو هجي.

اها ئي حالت پنجاب جي اڪثر ڳوٺن ۾ هئي، شهرن ۾ هئي.
سرحد ۽ بلوچستان جي سنگ لاخ وادين ۾ به ماتم چائنجي
ويو. پر سنڌ ۾ ته ان کي ٻه ذاتي، ٻه شخصي، خانداني صدمو ۽
سوڳ سمجهيو ويو. سموري سنڌ اداس هئي. جيڪي سنڌي
هن جا مخالف هئا تن کي به اکين ۾ آب هو. آخر سموري سنڌ

ايتري اداس، ايتري مايوس چو هني؟ ذوالفقار علي پتو هني جو چاڻهي؟ هنن جو هن سان ڪهڙو رشتو هو؟ ڪي ڪي رشتا اهڙا به ٿيندا آهن، جيڪي رت کان به وڌيڪ ويجهائي ويندا آهن، جيڪي احساس ۽ جذبن جو حصو بنجي ويندا آهن. هنن جو هن سان اهڙو ئي ڪو رشتو ناهو هو، جيڪو رت جي رشتن کان وڌيڪ ويجهو هو، جيڪو خانداني رشتن کان بالاتر هو! هي ته روحاني رشتو هو، جيڪو ڏکڻ سورن ۽ دردن جي شراڪت جي ڪري پيدا ٿيو هو!

ذوالفقار علي پتي سمورن مسڪينن، ڌرتيل هارين نارين ۽ پورهيتن جا ڏک سور ۽ زندگيءَ جي عذابن کي پنهنجا ڏک، سور ۽ عذاب سمجهيو هو، انهن ۾ پاڻي پائيو ٿيو هو. اهو درد جي شراڪت جو رشتو، روحاني رشتن کي جنم ڏيندو آهي. انهن ڏکڻ سورن ۽ عذابن جي رشتن کي هاڻ ذوالفقار علي پتي جي رت سيراب ڪري ڇڏيو هو، هن جي شهادت رڳو هڪڙي شخص جي شهادت نه هئي، پر تاريخ جي شهادت هئي. اهو ئي سبب هو، جو ماڻهن پنهنجي پاڻ سان اهو قول ڪري ڇڏيو ته هو فوجي آمريت اڳيان ڪڏهن سر نه جهڪائيندا، ان نه مڃيندا، ۽ ذوالفقار علي پتي پنهنجي رت سان جيڪا راه، جيڪو رستو روشن ڪيو هو، ان رستي تي هلي هو، ضرور غلاميءَ مان، آپيشاهيءَ مان، آمريت مان جنم آزاد ڪندا.

ان راه تي هلي هزارين ماڻهن پنهنجو اله تله قربان ڪري ڇڏيو. هزارين ماڻهو ڦاسيون کاڌي ويا. هزارين ماڻهن ڪوڙا

۽ ڦٽڪا کاڌا. هزارين ماڻهن آمريت اڳيان سينو ساھڻ جي روايت قائم ڪئي. ۱۹۸۳ع ۾ جڏهن سنڌ اٽل کاڌي، ت فوجي آمرن سنڌ جا سوين ڳوٺ بمباري ڪري ساڙي ڇڏيا، سوين انسانن کي پنهنجي وحشي آپيشاهيءَ جي ٽينڪن هيٺان چيپاتي ڇڏيو ۽ هڪڙي پاسي ڦاسين جا ٿياس هئا، ٻئي پاسي جيلن ۽ زندانن ۾ هزارين ماڻهو بند ڪيا ويا. ذوالفقار علي ڀٽي جي شهادت کانپوءِ، هن جي سموري خاندان کي ختم ڪرڻ جي پويان پئجي ويا. سندس گهر واري بيگم نصرت ڀٽي تي ايترو ذهني ۽ جسماني تشدد ڪيو ويو، جو هوءَ مرڻ ڪنڌيءَ تي پهچي ويئي. سندس نياڻي بينظير تي مختلف جيلن ۾ هر قسم جي تڪليف ۽ تشدد آزمايو ويو. هن جي هڪڙي پٽ شاهنواز کي وڏي چالاڪي ۽ حرفت سان پرڏيه ۾ زهر ڏئي ماريو ويو. پر جيئن جيئن ظلم وڌندو ويو، تيئن تيئن ملڪ جي ماڻهن ڀٽي جو نالو وڌيڪ ٿي ڪيو.

جنرل ضيا ۽ سندس ساٿارين کي اهو سمجه ۾ نٿي آيو ته هي ڇا ٿي رهيو هو. هن جيترو ٿي ڀٽي جي نالي کي ميسارڻ جي ڪوشش ڪئي، اوترو ئي هن جو نالو وڌيڪ زور سان ٻرڻ لڳو. هڪڙي يورپي اخبار نويس چواڻي ”جيترو ٿي جنرل ضيا ڀٽي کي بدنام ڪرڻ جي ڪوشش ڪئي، اوترو ٿي ماڻهن هن جي حق ۾ نمرا هليا.“


ڏهين اپريل ۱۹۸۶ع ۾ جڏهن سندس نياڻي ولايت مان واپس پاڪستان پهتي ته لاهور جي شهر ۾ ماڻهن جا ايترا ته هشام

اچي گڏ ٿيا، جو دنيا جي سمورين اخبارن لکيو ته ههڙو آڌرڀاءُ
 شايد دنيا ۾ ڪنهن به هنڌ، ڪنهن به اڳواڻ جو نه ٿيو هو. اهو
 فقط جناب ڀٽي جي نالي جو جادو هو، سندس خاندان جي
 قربانين جو ثمر هو، جو پاڪستان جو عوام اها صلاحيت
 حاصل ڪري ويو ته ڇا به ٿي پوي، آمريت کي برداشت نه
 ڪبو!

۽ ايئن ذوالفقار علي ڀٽي پنهنجي زندگي ۾، توڙي پنهنجي
 شهادت سان، هڪ دائمي پيغام ڏيئي ڇڏيو ته ملڪ جي
 قسمت ان جي عوام جي هٿ ۾ آهي، ۽ جيڪو به ماڻهو عوام
 جي ڏک سور، تڪليفن ۽ عذابن ۾ شريڪ ٿيندو ۽ ان کي
 پنهنجو سمجهندو، سوئي عزت لائق ٿيندو. ۽ اها آهي سچي
 ڪهاڻي: سنڌ جي ان سهوت جي جنهن سر ڏيئي، سنڌ جو مان
 مٿانهون ڪيو، جنهن رت ڏيئي هڪڙي راه روشن ڪئي،
 جنهن تي هلي مسڪين ماروئن جي مدد سان سندس نياڻي
 محترم بي نظير ڀٽو اهو ثابت ڪيو آهي ته جناب ڀٽي جيڪو
 دڳ قائم ڪيو، ان تي هلي پاڪستان اڃا به دنيا ۾ پنهنجي
 اهميت، حيثيت ۽ انفراديت مڃائي سگهي ٿو ته پاڪستان
 فقط جمهوريت ۽ پاڪستان ۾ وسندڙ قومن جي حوالي سان
 هڪ باوقار ملڪ طور زندهه رهي سگهي ٿو!

عاشق زهر بياڪ، وه ڏسي وهسن گهڻو

(شاه)



سنت جا سپوت

۱. شاه عبداللطيف ڀٽائي
۲. سچل سرمست
۳. شاه عنايت شهيد
۴. مرزا قليچ بيگ
۵. جنرل هوش محمد شيدي
۶. دوله دريا خان
۷. مخدوم بلاول
۸. حيدر بخش جتوئي
۹. مولانا عبيدالله سنڌي
۱۰. دين محمد وفائي
۱۱. علامه آء- آء- قاضي
۱۲. قائد اعظم محمد علي جناح
۱۳. علامه عمر بن محمد دائود پوٽو
۱۴. پير حسام الدين شاه راشدي
۱۵. ذوالفقار علي ڀٽو